

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ವಿಲ್ಲೂರ್ ನಡಾದೂರ್ ಶ್ರೀ ಶ್ರೀನಿಧೇಃ
|| ಮಂಜುರಾಮಾಯಣಂ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಮಂಜುರಾಮಾಯಣಂ ||

ಕವಿತಾಜಿತಕಲ್ಲೋಲಿಕನ್ಯಾಕಾಕಾಂತವಕ್ಷಸೇ |

ಕರುಣಾದಿಗುಣಾಢ್ಯಾಯ ಕಮಲಾನಿಧಯೇ ನಮಃ ||

|| ಸೀತಾವಿವಾಹಃ ಪ್ರಥಮಃ ಸರ್ಗಃ ||

ವಂದೇ ವೇಂಕಟಶೇಷದೇಶಿಕಮಣಿಂ ವಾತ್ಸಲ್ಯವಾರಾನ್ನಿಧಿಂ

ವಂಶೇ ವತ್ಸಗುರೋಃ ಕೃತಾವತರಣಂ ವಂದ್ಯಂ ವಿಪಶ್ಚಿತ್ತಮೈಃ |

ಸಾಕೇತಂ ಸಹಸಾ ವಿಹಾಯ ಭಗವಾನ್ ಸ್ಥಾನಂ ರಘೂಣಾಮಿತಿ

ಪ್ರಾಪ್ತೋ ಯಸ್ಯ ಹೃದಂಬುಜಂ ವಿಜಯತೇ ಸ್ಥಾನಂ ಗುರೂಣಾಮಿತಿ || 1.1 ||

ವಂದೇ ವಾಗಧಿದೇವತಾಂ ಭಗವತೀಂ ವಲ್ಮೀಕಜನ್ಮಾನನಂ

ಸಿಂಚಂತೀಮಮೃತೇನ ರಾಮಚರಿತಾಭಿಖ್ಯೇನ ಸುಖ್ಯಾತಿನಾ |

ಯಾಮಂತರ್ಹೃದಯಂ ಕ್ಷಣಂ ಕಲಯತಾಂ ಸರ್ವತ್ರ ಭಾತಿ ಕ್ಷಣಃ

ಯಾ ಕಾಽಪಿ ಕ್ಷಣದಾ ಮುದಾ ವಿಲಸತಿ ಜ್ಯೋತ್ಸ್ನಾಮಯೀ ಸರ್ವದಾ || 1.2 ||

“ಮಾತರ್ಭಾರತಿ !” “ಕಿಂ ಕವೇ?” “ಕವಯಿತುಂ ಶ್ಲೋಕಾನ್ ಪ್ರವೃತ್ತೋಸ್ತ್ಯಹಂ

ಕಿಂ ಪಾಪಾಯ? ಕಿಮಂಧಸೇ? ಕಿಮಪರಂ ಕಾಚಾಯ ನೀಚಾಯ ವಾ?” |

“ಮಾ ಮಾತರ್ವಿಷಯೋಽಧುನಾ ಹಿ ಭಗವಾನ್ ಶ್ರೀಜಾನಕೀನಾಯಕಃ”

“ಶ್ಲಾಘ್ಯಾ ನಾಮ ಮತಿಸ್ತವಾಪಿ ತದಹಂ ತುಷ್ಟಾಸ್ಮಿ ಕಾಮಂ ಲಿಖೇಃ” || 1.3 ||

ಜಾತಾ ಯದ್ರಜಸಾ ದೃಷತ್ ಕಿಲ ಪುರಾ ಹೃದ್ಯಾ ಮುನೇರ್ಭಾರಮಿನೀ

ಯತ್ಸಂಗೇನ ಪದಾವನೀ ಚ ಸಮಯೇ ಪೂರ್ಣಾವನೀಪಾಲಿನೀ |

ಯತ್ಸಂಚಾರಪವಿತ್ರೀತೋ ವಿತನುತೇ ಸೇತುರ್ಜಗನ್ಮಂಗಳಂ

ಸಾ ಸೀತಾಪತಿಪಾದಪದ್ಮಯುಗಲೀ ಭೂಯಾನ್ಮಮ ಶ್ರೇಯಸೇ || 1.4 ||

ಮಹೀಧರಮಹೀರುಹಪ್ರಭೃತಿವರ್ಣನೈರಂಕಿತಾ

ಮಮಾದ್ಯ ಕವಿತಾ ಮುಹುರ್ಮೃಗಯತೇತರಾಂ ನಿಷ್ಕೃತಿಂ |
ಅಥೋ ವಿಧಿವಿಪಾಕತೋ ನಿಜಮನೋರಥಂ ಲಂಭಿತಾ
ಗೃಣಾತಿ ಕರುಣಾನಿಧೇಃ ರಘುಪತೇಶ್ಚರಿತ್ರಾಮೃತಂ || 1.5 ||

ಕೃತಿನವೀನಾಽಪಿ ಮಮಾತಿಲಙ್ಘೀ

ಕೃತೀಶ್ವರಾಣಾಂ ನಿಯತಂ ಮುದೇ ಸ್ಯಾತ್ |
ಲಿಖಂತಿ ಬಾಲಾಃ ಕುಟಿಲಾಂ ಹಿ ರೇಖಾಂ
ತಥಾಽಪಿ ಮೋದಾಯ ಪಿತುರ್ಭವಂತಿ || 1.6 ||

ಆಸೀದಶೇಷಾವನಿಪಾಲಮೌಲಿ -

ಮಾಲಾಪರಿಷ್ಕಾರಕಪಾದಪದ್ಮಃ |
ಆನಂದಿತಾಖಂಡಲಚಿತ್ತವೃತ್ತಿಃ
ರಾಜಾ ಪುರಾ ಪಂಕ್ತಿರಥಾಭಿಧಾನಃ || 1.7 ||

ನ ರೂಪಮಾತ್ರೇಣ ಸ ಮನ್ಮಥೋಽಭೂತ್

ತದೀಯಕಾರ್ಯೇಣ ಚ ತಾದೃಶೋಽಭೂತ್ |
ಜಿಗಾಯ ಯಶ್ಯಂಬರಮಾತ್ತಧನ್ವಾ
ಸ್ತ್ರಿಯಃ ಪುನಸ್ತದ್ರತಯಸ್ತು ತಿಸ್ರಃ || 1.8 ||

ಅತಸ್ತ್ವಯಂ ಮನ್ಮಥತಾತಪಾದಃ

ತಥಾವಿಧಂ ಮನ್ಮಥಮನ್ಮಥತ್ವಂ |
ಅವಾಪ್ತುಕಾಮಃ ಪಿತೃತಾಮಮುಷ್ಮಿನ್
ಅರೋಚಯದ್ಯೋ ಮನಸಾ ವಿಚಾರ್ಯ || 1.9 ||

ಯ ಯಜ್ಞಭುಕ್ ಯಜ್ಞಕೃತೋಽಸ್ಯ ರಾಜ್ಞಃ

ಶ್ರೀರಾಮಸಂಜ್ಞಾಮಹಿತೋಽಥ ಜಜ್ಞೇ |
ತಮನ್ವಜಾಯಂತ ತತಸ್ತ್ರಯಸ್ತೇ
ತ್ರಿಲೋಕಸಂತಾಪನಿವಾರಣಾಯ || 1.10 ||

ಅಂಕಾದಧಾಂಕಂ ಕಿಲ ಲಾಲಿತಾಸ್ತೇ
 ರಾಜ್ಞಶ್ಚ ರಾಜ್ಞೋ ಮಹಿಷೀಜನಸ್ಯ |
 ಪ್ರಾಪುರ್ಯಥಾ ತದ್ವತಮೂನ್ ಕ್ರಮೇಣ
 ವಿದ್ಯಾಶ್ಚ ಸರ್ವಾಸ್ಸುಭಗಾ ಅವಾಪುಃ || 1.11 ||

ಅಥೋ ಕದಾಚಿತ್ ಕುಶಿಕಾತ್ಮಜನ್ಮಾ
 ಮುನಿರ್ನಯಜ್ಞೋಽಪಿ ಸ ಯಜ್ಞರಕ್ಷಾಂ |
 ವಿಧಾತುಮಿಚ್ಛನ್ ರಘುವಂಶರತ್ನಂ
 ಯಯಾಚ ತಂ ಕೋಸಲದೇಶನಾಥಂ || 1.12 ||

ವಸಿಷ್ಠವಾಚಾಽಥ ವಿನಷ್ಟಶೋಕಃ
 ಸಮರ್ಪಯಾಮಾಸ ಸುತಂ ಸ ತಸ್ಮೈ |
 ಜಗಾಮ ಕಸ್ಮಾದನು ಲಕ್ಷ್ಮಣಸ್ತಂ
 ರಾಮಸ್ಯ ಬಾಹುಃ ಕಿಲ ದಕ್ಷಿಣಸ್ಃ || 1.13 ||

ತೌ ಕೌಶಿಕೋದೀರಿತಸತ್ಕಥಾಭಿಃ
 ಅಂಬಾಭಿರಾತ್ಮೀಯಗೃಹೇ ಯಥಾ ವಾ |
 ಸಂಲಾಲಿತೌ ನಾಮ ತಥೈವ ಮಾರ್ಗೇ
 ಶ್ರಮಂ ಚ ಮೋಹಂ ಚ ನ ಜಗ್ಮತುಸ್ತತ್ || 1.14 ||

ನೋ ಕೌಶಿಕಂ ಕೇವಲಮೇನಮೇವ
 ವ್ಯೋಮ್ನಿ ಸ್ಥಿತಂ ಕಂಚನ ಕೌಶಿಕಂಚ |
 ಆನಂದಯಾಮಾಸ ಸ ಸುಂದರಾಂಗಂ
 ಸುಂದಸ್ತ್ರಿಯಂ ತಾಂ ತರಸಾ ನಿಹತ್ಯ || 1.15 ||

ಸಿದ್ಧಾಶ್ರಮಂ ಪ್ರಾಪ್ಯ ಕೃತಾತಿಥೇಯಃ
 ಸೌಮಿತ್ರಿಯುಕ್ತಃ ಸ ಹಿ ತಾಟಕಾರಿಃ |
 ಸುಬಾಹುಮಾರೀಚಬಲಪ್ರಮಾಥೀ
 ತ್ರಿವಿಕ್ರಮತ್ವಂ ಪ್ರಥಯಾಂಬಭೂವ || 1.16 ||

ಕಥಾಂ ನಿಜಾಂ ಕಲ್ಪಲತಾಂ ಜನಾನಾಂ
 ವಿಸ್ತಾರಯನ್ನೇಷ ರಘುಪ್ರವೀರಃ |
 ಮಾರೀಚಮೇನಂ ಕಿಲ ಬೀಜಮಸ್ಯಾಃ
 ಸಂವಾಪಯಾಮಾಸ ಸಮುದ್ರಮಧ್ಯೇ || 1.17 ||

ಅಥೋ ಮುನೀನಾಂ ಮುದಮಾವಹನ್ ಸಃ
 ಮನೋರಥೇ ಗಾಧಿಸುತಸ್ಯ ಗಚ್ಛನ್ |
 ಅಲ್ಪೈರಹೋಭಿರ್ಜನಕಸ್ಯ ರಾಜ್ಞಃ
 ಪುರೋಪಕಂತಾಶ್ರಮಮಾಸಸಾದ || 1.18 ||

ಮುನೌ ಮುದಾ ಪಶ್ಯತಿ ತತ್ರ ಚಿತ್ರಂ
 ಶಿಲಾ ಬಭೌ ಕಾಚನ ಸುಂದರಾಂಗೀ |
 ಜಗ್ರಾಹ ಸಾ ರಾಮಪದಾಂಬುಜಾತೇ
 ಕರಾಬ್ಜಮಸ್ಯಾಃ ಕಿಲ ಗೌತಮೋಽಪಿ || 1.19 ||

ರಘುಪ್ರವೀರಸ್ಯ ಕರಾಂಬುಜಾತಾತ್
 ಸುಂದಪ್ರಿಯಾಸೂದನತಃ ಪ್ರಶಸ್ತಾತ್ |
 ಪದಾಂಬುಜಾತಂ ಮಹಿತಂ ಸ ಮೇನೇ
 ಮುನೀಶ್ವರೋ ಯೇನ ಶಿಲಾಽಪಿ ತನ್ವೀ || 1.20 ||

“ಪರಃ ಪುಮಾನೇಷ ತಪಃಫಲಂ ಮೇ
 ಪದಾಂಬುಜಾದಸ್ಯ ಮಹೀ ನು ಜಾತಾ” |
 “ಸುತಾಂ ಮದೀಯಾಂ ಮಿಥಿಲಾಧಿನಾಥಾತ್
 ಗೃಹಾಣ ರಾಮೇ”ತಿ ಕಿಮತ್ರ ವಕ್ತುಂ || 1.21 ||

ಧನುರ್ಧರೇಯಂ ಮಿಥಿಲಾಧಿನಾಥ -
 ಧರೇತಿ ಸರ್ವಂ ಕಿಲ ವಿದ್ಮಹೇಽಮೀ |
 ಪ್ರಚೋದಯಾತ್ಯತ್ರ ಸಮೀಹಿತೇ ಚೇತ್
 ತತ್ಸರ್ವಸಿದ್ಧೈ ನ ಹಿ ಸಂಶಯೋಽತ್ರ || 1.22 ||

ಏವಂ ಸ ವೇದೋದಿತಮಂತ್ರದರ್ಶೀ
 ಮುನಿಃ ಸ್ವಚಿತ್ತೇ ಸುಭಗಂ ವಿಚಾರ್ಯ |
 ಶ್ರಿಯಾ ಸಮೇತಂ ಮಿಥಿಲೇಂದ್ರಪುತ್ರಾ
 ರಘೂತ್ತಮಂ ನಂತುಮಿಯೇಷ ಶೀಘ್ರಂ || 1.23 ||

ಶ್ರುತ್ವಾ ಸ ರಾಜಾ ಜನಕೋ ಜನೇಭ್ಯಃ
 ಪುನಾನಮೇನಂ ಸ್ವಪುರೋಪಕಂಠಂ |
 ತ್ವರಾಸಮೇತಃ ಪರಿವಾರಪೂರ್ಣಃ
 ಪ್ರತ್ಯುದ್ಯಯೌ ಪ್ರಾಂಜಲಿರಾನತಾಂಗಃ || 1.24 ||

ಬ್ರಹ್ಮರ್ಷಿರಾಜರ್ಷಿಸಮಾಗಮಂ ತಂ
 ಸಮಾಗತೋ ದ್ರಷ್ಟುಮಪೀಹ ಲೋಕಃ |
 ಶಶಾಕ ದೃಷ್ಟಿಂ ಪತಿತಾಂ ವಿಧರ್ತುಂ
 ಬ್ರಹ್ಮಣ್ಯಹೋ ರಾಜನಿ ತತ್ರ ರಾಮೇ || 1.25 ||

ಜ್ಯಾಂ ಮಾತರಂ ಪ್ರಾಪ್ಯನಿಜಪ್ರಿಯಾಯಾಃ
 ರಾಮಃ ಪ್ರಣಾಮಂ ಜನಕಾಯ ಚಕ್ರೇ |
 ಜಾಮಾತರಂ ಪ್ರಾಹ ಮುನಿಸ್ತಮಸ್ಮೈ
 “ಜ್ಯಾಮಾತರಂ ಪ್ರಾಪ್ಯ ಕಥಂ ಹ್ಯಯಂ ಸ್ಯಾತ್?” || 1.26 ||

ಪುರೀ ಪ್ರದೀಪ್ತೇತಿ ನಿಶಮ್ಯ ವಾಚಂ
 ಪ್ರದಹ್ಯತೇ ಕಿಂಚನ ಮೇ ನಹೀತಿ |
 ಉವಾಚ ಯಸ್ನೋಽಯಮತೀವ ಧೀರೋ
 ಮುಮೋಹ ಚಿತ್ರಂ ಮಿಥಿಲಾಧಿನಾಥಃ || 1.27 ||

ಕಿಂ ಚಿತ್ರಮತ್ರಾಸ್ತಿ ಮಹಾನುಭಾವೇ
 ಬ್ರಹ್ಮೈಕನಿಷ್ಠೇ ಮಿಥಿಲಾಧಿನಾಥೇ |
 ತದ್ ಬ್ರಹ್ಮ ಲಕ್ಷ್ಮ್ಯಾ ಸಹ ನಂತುಮಿಚ್ಛನ್
 ಚಾಪಂ ಚ ರಾಮಂ ಚ ಮುಮೋಹ ಪಶ್ಯನ್ || 1.28 ||

ಆನಂದಜಾತಾಸ್ಪದಮೇಷ ಕಾಲಃ
 ಕಸ್ಮಾನ್ನು ಮೋಹೋ ಜನಕಾತ್ರ ಜಾತಃ |
 ಏವಂ ಶತಾನಂದಮುನೀಶ್ವರಸ್ತಂ
 ಸಾನಂದಸಾರಂ ನಿಜಗಾದ ವಾಣೀಂ || 1.29 ||

ಸ ಬ್ರಹ್ಮವಿದ್ಯಾಂ ತವ ಯಾಜ್ಞವಲ್ಕ್ಯಃ
 ಸಮಾದಿಶದ್ ಬ್ರಹ್ಮ ಪುನಸ್ತದೇವ |
 ಸಮಾನಯದ್ ಗಾಧಿಸುತಸ್ಸಮೀಪಂ
 ಸ ಏಷ ಸಂಪೂಜ್ಯತಮೋ ಮುನೀಂದ್ರಃ || 1.30 ||

ವಸಿಷ್ಠಗಾಮೇವ ಪುರಾ ನೃಪಸ್ಸನ್
 ಅಪೇಕ್ಷತೇ ಸ್ಮ ಸ್ವಯಮೇಷ ವೀರಃ |
 ಬ್ರಹ್ಮತ್ವಲಾಭಾವಸರೇಽಪಿ ತದ್ವತ್
 ತತ್ ಬ್ರಹ್ಮಲಾಭೇಽಪಿ ತಥೈವ ಜಾತಂ || 1.31 ||

ಸಮಾಶ್ರಿತಂ ಪಾಲಯಿತಂ ತ್ರಿಶಂಕುಂ
 ಸಸರ್ಜ ಲೋಕಾನ್ ಸಹಸಾ ನವೀನಾನ್ |
 ಸಮಾಪಯಾಮಾಸ ಪಶುಂ ವಿನೈವ
 ಸ ಏಷ ಸತ್ರಂ ಭಗಿನೀಸುತಾರ್ಥಂ || 1.32 ||

ರಂಭಾ ಶಿಲಾ ಯೇನ ಬಭೂವ ನಾರೀ
 ಮಾತಾ ಮದೀಯಾರ್ಥ ಶಿಲಾಽಪಿ ನಾರೀ |
 ತಾದೃಕ್ಪ್ರಭಾವೇ ಕುಶಿಕಾತ್ಮಜೇಽಸ್ಮಿನ್
 ಅತ್ರಾಗತೇ ಕಾ ತವ ಚಾಪಚಿಂತಾ ? || 1.33 ||

ಇತಿ ಪ್ರಗಲ್ಭಾಂ ಮಿಥಿಲಾಧರೇಂದ್ರಃ
 ಗಿರಂ ಶತಾನಂದಮುನೇರ್ನಿಶಮ್ಯ |
 ನಿರ್ವಾಯ ಮೋಹಂ ನಿಭೃತೋಽವತಸ್ಥೇ
 ನಿತಾಂತಮಾಲೋಕಿತರಾಮಭದ್ರಃ || 1.34 ||

ಮುನಿಸ್ತದಾ ಗಾಧಿಸುತೋ ಬಭಾಷೇ
 ಧನುರ್ವರಂ ದರ್ಶಯ ರಾಘವಾಯ |
 ಸುತಾಂ ತತೋ ದರ್ಶಯಿತಾಸಿ ರಾಜನ್ !
 ಅಸ್ಯೇತಿ ಹೃದ್ಯಂ ಸಕಲಾಭಿನಂದ್ಯಂ || 1.35 ||

ಅಸಂಖ್ಯಭೃತ್ಯಾವಲಿಭಿಃ ಶ್ರಮೇಣ
 ವಿಶ್ರಮ್ಯ ವಿಶ್ರಮ್ಯ ತತಸ್ಸ ಕೃಷ್ಟೇ |
 ಧನುಸ್ತದಾನೀಂ ಶಕಟೇ ದದರ್ಶ
 ಮುನಿಂ ಚ ಮುಖ್ಯೋ ರಘುವಂಶಜಾನಾಂ || 1.36 ||

ಭ್ರೂಭಂಗಮಾಸಾದ್ಯ ಮುನೀಶ್ವರಸ್ಯ
 ಚಾಪಸ್ಯ ಭಂಗಂ ಮನಸಾ ವಿಭಾವ್ಯ |
 ಉತ್ಪಸ್ಯ ಶೀಘ್ರಂ ರಘುವಂಶನಾಥಃ
 ಹಸ್ತೇನ ಜಗ್ರಾಹ ಪುರಾರಿಚಾಪಂ || 1.37 ||

ರಾಮೋ ಯತೋ ಮನ್ಮಥಮನ್ಮಥಸ್ತತ್
 ಕೃಧೇವ ಚಾಪಂ ಪುರಮರ್ದನಸ್ಯ |
 ಆಧಾಯ ಚಾರೋಪ್ಯ ಬಭಂಜ ಮಧ್ಯೇ
 ಸ್ವಮಾಶ್ರಮಂ ಚ ಪ್ರಥಮಂ ಸಹೈವ || 1.38 ||

ಸುಬಾಹುವಿಧ್ವಂಸಿಸುಬಾಹುವೀರ್ಯಂ
 ವಿಲೋಕಯಂತೀತಿ ವಿದೇಹಕನ್ಯಾ |
 ವಿವಾಹಚಿಂತಾವಿವಶಾ ಸ್ವಶೀರ್ಷ -
 ಸುಖೋಪಧಾನಂ ಚಕಮೇ ಹೃದಾ ತತ್ || 1.39 ||

ತತಸ್ಸ ತಾತಸ್ಯ ಸಮಾಗತಸ್ಯ
 ನಿಪೀಡ್ಯ ತೂರ್ಣಂ ಪದಪಂಕಜಾತಂ |
 ಅನುಜ್ಞಯಾ ತಸ್ಯ ವಿದೇಹಪುತ್ರಾಃ
 ನಿಪೀಡಯಾಮಾಸ ಕರಾಂಬುಜಾತಂ || 1.40 ||

ಅಥೋರ್ಮಿಲಾ ಲಕ್ಷ್ಮಣಪಂಕಜಾಕ್ಷೀ
 ಸಾ ಮಾಂಡವೀ ಶ್ರೀಭರತಸ್ಯ ದೇವೀ |
 ಶತ್ರುಘ್ನಜಾಯಾ ಶ್ರುತಕೀರ್ತಿರಾಸೀತ್
 ಏವಂ ಕಿಲಾಚೇಷ್ಟತ ಗಾಧಿಸೂನುಃ || 1.41 ||

ಜಾಯಾಸಮೇತಾನ್ ರಘುನಾಥಸಿಂಹಾನ್
 ಆಲೋಕ್ಯ ಸಂಪೂರ್ಣಮನೋರಥಸ್ಸನ್ |
 ಕೃಙ್ಗಾದ್ವಿಸೃಷ್ಟಃ ಕುಶಿಕಾತ್ಮಜನ್ಮಾ
 ಭೂಮೇಃ ಪತಿಭ್ಯಾಂ ತಪಸೇ ಜಗಾಮ || 1.42 ||

ವಿದೇಹರಾಜೇನ ಸ ಕೋಸಲೇಂದ್ರಃ
 ಸುಸತ್ಕೃತಃ ಪುತ್ರವಧೂಸಮೇತಃ |
 ನಿಜಂ ಪುರಂ ಭೂಷಯಿತುಂ ನಿತಾಂತಂ
 ಸಸೈನಿಕಃ ತತ್ಪುರತಃ ಪ್ರಥಸ್ಥೇ || 1.43 ||

ಮಧ್ಯೇಪಥಂ ಧೂರ್ಜಟಿಚಾಪಭಂಗಾತ್
 ಉಪಾತ್ತಕೋಪಂ ಜಮದಗ್ನಿಜಾತಂ |
 ದೃಷ್ಟ್ವೈವ ರಾಜಾ ಸ ಹಿ ಕೋಸಲಾನಾಂ
 ಮೂರ್ಛ್ಯಾಮವಿಂದನ್ಮಹತೀಮವಾಯಾಂ || 1.44 ||

ಪಿತುಶ್ಚ ಮೂರ್ಛ್ಯಾಂ ಜಮದಗ್ನಿಸೂನೋಃ ಲೋಕಾಂಶ್ಚ ಮಾನ್ಯಾನಪಿ ಗರ್ವಧಾಟೀಂ |
 ಏಕೇನ ಟಂಕಾರರವೇಣ ರಾಮಃ ತಚ್ಚಾಪಜಾತೇನ ನಿರಾಚಕಾರ || 1.45 ||

ಮಧ್ಯೇಮಾರ್ಗಂ ನಿಜಧನುರಥೋ ವೀರಲಕ್ಷ್ಮೀಂಚ ಲೋಕಾನ್
 ತೇಜೋ ನೈಜಂ ಪರಮಮಪಿ ತತ್ ಭಾರ್ಗವಾದೇಷ ಹೃತ್ವಾ |
 ಗತ್ವಾಯೋಧ್ಯಾಂ ಜನಕತನಯಾಚಂದ್ರಿಕಾದರ್ಶನೀಯಃ
 ಮೋದಾಂಭೋಧಿಂ ಜನಹೃದಿ ಬಭೌ ವರ್ಧಯನ್ ರಾಮಚಂದ್ರಃ || 1.46 ||

|| ಇತಿ ಶ್ರೀಮತಿ ಮಂಜುರಾಮಾಯಣೇ ಸೀತಾವಿವಾಹೋ ನಾಮ ಪ್ರಥಮಃ ಸರ್ಗಃ ||

|| ಪಾದುಕಾಭಿಷೇಕಃ ದ್ವಿತೀಯಃ ಸರ್ಗಃ ||

ಅಥ ಮಾತುಲಗೇಹಗಾಮಿನಾ
ಸುತರಾಂ ಪ್ರೀತಿಪುರಸ್ಕೃತೋ ಯಯೌ |
ಅನಘಸ್ಸ ಹಿ ಲಕ್ಷ್ಮಣಾನುಜಃ
ಭರತೇನ ಶ್ರುತಕೀರ್ತಿನಾಯಕಃ || 2.1 ||

ಧರಣೀತನಯಾಪತಿಂ ತತಃ
ಧರಣೀನಾಯಕಮೇವ ಭೂಪತಿಃ |
ಚಕಮೇ ಜನತಾಭಿನಂದಿತಃ
ವಿಬುಧಾ ನಾಮ ತದಾ ನ ಸೇಹಿರೇ || 2.2 ||

ಅಥ ತೇ ಭರತಸ್ಯ ಮಾತರಂ
ಸತತಂ ರಾಮಗುಣಾಮೃತಾಪ್ಲುಲಾಂ |
ನಿಜಶಕ್ತಿವಶೀಕೃತಾಂತರಾಂ
ಕುಟಿಲಾಂ ಮಂಥರಯಾ ವಿತೇನಿರೇ || 2.3 ||

ಪ್ರಸುವಾ ಭರತಸ್ಯ ವಂಚಿತಃ
ಪ್ರಥಿತಂ ಸ್ವಂ ತನಯಂ ಸ ಭೂಪತಿಃ |
ಪ್ರಮದಾಮಣಿಲಕ್ಷ್ಮಣಾನ್ವಿತಂ
ಪ್ರಣತಂ ಹಾ ! ವ್ಯಸೃಜದ್ವನಾಯ ತಂ || 2.4 ||

ಪುರತೋ ರಥತೋಽಥ ನಿರ್ಗತಃ
ಪುರಲೋಕಾನುಗತಸ್ಸ ರಾಘವಃ |
ಪುರಮರ್ದನಮೌಲಿಭೂಷಣಂ
ಪುರತಸ್ತತ್ರ ದದರ್ಶ ವಾಹಿನೀಂ || 2.5 ||

ಗುಹಮಾನತಮಾತ್ಮನಃ ಪದೇ
ನಯನಾಭ್ಯಾಮಪಿಬನ್ನ ವಾಹಿನೀಂ |

ಅಥ ಕೃಚ್ಛೈವಿಸರ್ಜಿತೋ ರುದನ್
ಸ ಸುಮಂತ್ರಸ್ಸರಥಃ ಪುರಂ ಯಯೌ || 2.6 ||

ಅಸುತೋ ಧರಣೀಪತಿಸ್ತದಾ
ಸ ಸುಮಂತ್ರಸ್ಯ ವಿಲೋಕ್ಯ ತನ್ಮುಖಂ |
ಅಸುತೋಽಪಿ ವಿಯೋಗಮಂಜಸಾ
ಕರುಣಂ ಪ್ರಾಪ ಕಥಾ ವಿಧೇರಿತಿ || 2.7 ||

ಭರತಃ ಕಿಲ ಮಾತುಲಾಲಯಾತ್
ಅತಿದುಃಸ್ವಪ್ನನಿವೇದಿತಾಶುಭಃ |
ನಿಜಪತ್ತನತಸ್ಮಮಾಗತೈಃ
ಸಹ ದೂತೈಸ್ಸಮುಪಾಗತಃ ಪುರೀಂ || 2.8 ||

ನಿಜಮಾತೃಸಮಾಖ್ಯಯಾ ಬಹಿಃ
ದ್ವಿವರಾಭಿಖ್ಯಕಟುದ್ವಿಜಿಹ್ಯಯಾ |
ಪಿತರಂ ಪರಿಪೀತಜೀವಿತಂ
ಭರತಸ್ತತ್ರ ದದರ್ಶ ವಿಹ್ವಲಃ || 2.9 ||

ಅಪಿ ಭಾನುಕುಲಂ ಸನಾತನಂ
ಕಲಯಂತೀ ತಮಸಾ ತಿರಸ್ಕೃತಂ |
ಜನನೀತಿ ಮಮೇಯಮುತ್ಥಿತಾ
ಸಹಸಾ ಕಾಚನ ಕಾಲಯಾಮಿನೀ || 2.10 ||

ಜನಬಾಷ್ಪಜಲಾಶಯಪ್ರಿಯಾ
ವರಶೃಂಗದ್ವಯಭೀಮದರ್ಶನಾ |
ಮಲಿನಾ ಮತಿಮಾಂದ್ಯಪೀವರಾ
ಮಹಿಷೀ ಸತ್ಯಮಿಯಂ ಮಹೀಪತೇಃ || 2.11 ||

ಸುರಲೋಕಮಿತಃ ಪಿತಾ ಗತಃ

ಮಮ ರಾಮೋ ಮುನಿಲೋಕಮೇತಯಾ |

ಜನನೀ ಜನಬಾಷ್ಟವಾರಿಭಿಃ

ಸ್ವಯಮಾತ್ಮಾನಮಿಹಾಭಿಷಿಂಚತು || 2.12 ||

ಅನಯಾಽನಯಯಾ ಜ್ವರಸ್ಪೃಶಃ

ಪರಿತಾಪಂ ನಿತರಾಮುಪೇಯುಷಃ |

ಅಪಿ ರಾಮಪದಾಂಬುಜದ್ವಯೀ

ಮಮ ಶಾಂತ್ಯೈ ಭವಿತಾ ತು ಮಸ್ತಕೇ || 2.13 ||

ಇತಿ ರಾಘವಮಾತುರಗ್ರತಃ

ಜನನೀಕೃತ್ಯಸುತಪ್ತಮಾನಸಃ |

ವಿಲಪನ್ ವಿಧುತಾಖಿಲಾಂಗಕಃ

ಭರತಸ್ತತ್ರ ಪಪಾತ ಭೂತಲೇ || 2.14 ||

ಸುತನಾಯಕಶೋಕವಿಹ್ವಲಾ

ತನಯಾ ದಕ್ಷಿಣಕೋಸಲೇಶಿತುಃ |

ಭರತೇ ಪತಿತೇಽಥ ಭೂತಲೇ

ಸಮಭೂನ್ನಿರ್ಗತಜೀವಿತೇವ ಸಾ || 2.15 ||

ಅಥ ತತ್ರ ವಸಿಷ್ಠಭಾರತೀ

ಮಹನೀಯಾ ಸಮಯಾನುಸಾರಿಣೀ |

ಅಪಶೋಕಮಮೂರ್ಛನಂ ಜನಂ

ನರನಾಥಂ ಚ ಚಕಾರ ಸಂಸ್ಕೃತಂ || 2.16 ||

ಅವಧೀರಿತರಾಜ್ಯವೈಭವಃ

ಭರತೋ ಭ್ರಾತೃಸಮೀಕ್ಷಣಾಕುಲಃ |

ಸಹಸಾ ಸಜಟಿಸ್ಸವಲ್ಕಲಃ

ಸಹಸೈನ್ಯಃ ಪ್ರವಿವೇಶ ಕಾನನಂ || 2.17 ||

ಪ್ರಥಮಂ ಸ ಗುಹೇನ ಶಂಕಿತಃ
ಪರತೋ ಲಕ್ಷ್ಮಣತೋಽಪಿ ಪೂಜಿತಃ |
ಅಥ ರಾಮತ ಏವ ನಂದಿದಃ
ಪಥಿ ರೇಜೇ ವಿಪಿನೇಽನುಗಾಮಿನಾ || 2.18 ||

ಇತಿ ತತ್ರ ವಿಕಲ್ಪ ಯದ್ಗುಹಃ
ಭರತಂ ನಿಶ್ಚಿತವಾನ್ ಗುಣೋತ್ತರಂ |
ಅತ ಏವ ಬಭೂವ ಧೀವರಃ
ಪರಥಾ ನಾಮ ಕಥಂ ಘಟೇತ ತತ್ ? || 2.19 ||

ಅಥ ತತ್ರ ಮುನಿಂ ಪ್ರಯಾಗಗಂ
ಪ್ರಣನಾಮ ಪ್ರಯತಸ್ಸ ಮಾತೃಭಿಃ |
ಸ ಚ ವಿಸ್ಮಯಸಂಪದಾಂ ಪದಂ
ಸಹಸೈನ್ಯಸ್ಯ ಚಕಾರ ಭೋಜನಂ || 2.20 ||

ಮುನಿಬೋಧಿತವರ್ತುನಾ ಗತಃ
ಗಿರಿಮೇಕಂ ವಿಪಿನೇ ದದರ್ಶ ಸಃ |
ವಿಹೃತೀರ್ವಿತನೋತಿ ಸೀತಯಾ
ವಿವಿಧಾ ಯತ್ರ ಸ ಲಕ್ಷ್ಮಣಾಗ್ರಜಃ || 2.21 ||

ಅತಿದೂರತ ಏವ ತದ್ಗಿರೇಃ
ಭರತಃ ಪ್ರಾಂಜಲಿರಾನತೋ ಯಯೌ |
ಅವಶಾದಥ ಚಕ್ಷುಷೋರಭೂತ್
ವಿಷಯೇ ಬಾಲಮುನೇಃ ಸ ಚಾಶ್ರಮಃ || 2.22 ||

ಅಥ ಲಕ್ಷ್ಮಣಸೇವಿತಂ ಪುರಃ
ಜಗತೀಪೋತವಿಭೂಷಿತಾಂತಿಕಂ |
ಅತಿನೂತನವಲ್ಕಲಾಶ್ರಯಂ
ಜಟಿಯಾ ಧಿಕ್ಕೃತಪಾರ್ವತೀಪತಿಂ || 2.23 ||

ಅವಧೀರಿತರಾಜ್ಯಸಂಪದಂ
 ಸಕಲಾನಾಂ ಜಗತಾಮಧೀಶ್ವರಂ |
 ಅನುಭಾವವಿಶೇಷಶೋಭಿತಂ
 ವಪುಷಾ ನಿರ್ಜಿತಶಂಬರಾಂತಕಂ || 2.24 ||

ಧನುಷಾ ನಿಜಪೃಷ್ಠಲಂಬಿನಾ
 ಭೃಶವಿತ್ರಾಸಿತಸರ್ವಶಾತ್ರವಂ |
 ಅನಘಸ್ಮಿತಮಂಬುಜೇಕ್ಷಣಂ
 ಭರತಸ್ತತ್ರ ದದರ್ಶ ರಾಘವಂ || 2.25 ||

ಅಹಹಾರ್ಯ ! ಸಮಾಗತೋಽಸ್ಮ್ಯಹಂ
 ತವ ನಿರ್ವಾಸಯಿತಾ ಪುರಾದಿತಿ |
 ಮನಸಾ ಕಲಯನ್ ಸ ಕೈಕ -
 ಯೀತನಯಸ್ತತ್ರ ಪಪಾತ ತತ್ಪುರಃ || 2.26 ||

ಪುರತಃ ಪತಿತಂ ರಜೋಭರೈಃ
 ಮಲಿನಂ ಬಾಷ್ಟವಿದೂಷಿತಾನನಂ |
 ಭರತಂ ಸಹಸಾ ಸಮುತ್ಥಿತಃ
 ಸ್ವಯಮುತ್ಥಾಪಯತಿ ಸ್ಮ ರಾಘವಃ || 2.27 ||

ಕಿಮಿದಂ ಭರತೇತಿ ಸಾಶ್ರುಣಾ
 ದೃಢಮಾಲಿಂಗ್ಯ ಸ ಮಾಂಡವೀಪತಿಃ |
 ಜಗದೇ ಜಗದೇಕಧನ್ವಿನಾ
 ಮೃದುನಾ ಪಾಣಿತಲೇನ ಲಾಲಿತಃ || 2.28 ||

ಕುಶಲೀ ನಗರೇ ನು ನಃ ಪಿತಾ
 ಕುಶಲೀ ಮಾತೃಗಣಃ ಪಿತೃಪ್ರಿಯಃ |
 ಕುಶಲಂ ಜನತಾಮವೇಕ್ಷಸೇ
 ಕುತ ಏವಂ ಸಮುಪಾಗತೋ ವನಂ ? || 2.29 ||

ಇತಿ ಪೃಚ್ಛತಿ ಜಾನಕೀಪ್ರಿಯೇ
 ಭರತೋ ಮಂದಮಿದಂ ಜಗಾದ ತಂ |
 ಭವದೀಯಪಥಾನುಗಾನಸೂನ್
 ಪಿತುರನ್ವೇಷಿತುಮಾಗತೋಸ್ತ್ಯಹಂ || 2.30 ||

ಇತಿ ವಾದಿನಿ ಮಾಂಡವೀಪ್ರಿಯೇ
 ಯುಗಪತ್ತತ್ರ ವಿವರ್ತಿಷು ತ್ರಿಷು |
 ವದನಾದಹ ! ಹಂತ ! ಹಂತ ! ಹೇ -
 ತ್ಯುದಭೂದಕ್ಷರಶೋಕಸಂತತಿಃ || 2.31 ||

ಮಮ ವಲ್ಕಲಮಂಜಸಾ ಕ್ಷಿಪನ್
 ಅಪಿ ಸಂಖ್ಯಾಯ ಸಮಾಶ್ಚತುರ್ದಶ |
 ಸುಭಗಾಂಬರಭೂಷಣಾನಿ ಮೇ
 ಸ ದದೌ ಹೇತಿ ಮುಮೋಹ ಜಾನಕೀ || 2.32 ||

ಅಟವೀವಸತಿಂ ಸಮಾಪಯನ್
 ಅಹಮಾಲೋಕಯಿತಾ ನರಾಧಿಪಂ |
 ಇತಿ ನಾಮ ಮನೋರಥೋ ಮುಧಾ
 ಸ ಬಭೂವೇತಿ ಸುಮೋಹ ರಾಘವಃ || 2.33 ||

ಮಮ ನಾಮ ತದೈವ ನಿಶ್ಚಿತಂ
 ಕಥಿತಂ ಚಾಪಿ ಸುಮಂತ್ರಸನ್ನಿಧೌ |
 ಭರತೇತಿ ಶುಚಾ ರುಷಾ ಚ ಸಃ
 ವಿವಶಸ್ತತ್ರ ಜಜಲ್ಪ ಲಕ್ಷ್ಮಣಃ || 2.34 ||

ಅಥ ತತ್ರ ಜನೈಸ್ಸಮಾಗತೈಃ
 ಮುನಿಭಿಶ್ಚಾಂತವಿಷಾದಸಂಭ್ರಮಃ |
 ಉದಕಂ ಪ್ರದದೌ ಸಲಕ್ಷ್ಮಣಃ
 ಪ್ರಯತಸ್ಸನ್ ಜನಕಾಯ ರಾಘವಃ || 2.35 ||

ಅಥ ಮಾತೃಭಿರಾತ್ಮಮಂತ್ರಿಭಿಃ
 ಮಿಲಿತಸ್ತತ್ರ ತದಾ ಪದೇ ಪದೇ |
 ಉಪಶಾಂತಸಮುದ್ಗತಾಂಬುದಂ
 ಘನಘಸ್ರಂ ಸ ಚಿರಂ ವ್ಯಡಂಬಯತ್ || 2.36 ||

ವಿಧಿನೈವ ಕಥಂಚಿದಾಶಯಾ
 ವಿಹಿತಂ ತತ್ರ ಸಮಾಪನಂ ಶುಚಃ |
 ಅಥ ಸಾಧುಜನಸ್ಸಮೀಕ್ಷತೇ
 ಭರತೋ ವಕ್ಷ್ಯತಿ ಕಿಂನ್ವಸಾವಿತಿ || 2.37 ||

ಅವದದ್ ಭರತಸ್ತದಾ ನತಃ
 ಸವಸಿಷ್ಠೋ ರಘುವಂಶನಾಯಕಂ |
 ಪರಿಪಾಲಯ ಮೇದಿನೀಂ ಪ್ರಭೋ !
 ವನವಾಸಂ ತ್ಯಜ ಪೂರಯೇಪ್ಸಿತಂ || 2.38 ||

ಅಥ ಚೇದ್ವನವಾಸ ಇಷ್ಟತೇ
 ಮಯಿ ಸೋಽಯಂ ಕೃಪಯಾ ನಿವೇಶ್ಯತಾಂ |
 ನ ಹಿ ರಾಜ್ಯಧುರಂ ತಥಾವಿಧಾಂ
 ತವ ವೋಡುಂ ಪ್ರಭುರಸ್ಮಿ ಬಾಲಕಃ || 2.39 ||

ಇತಿ ಸಾಧು ನಿವೇದಿತಂ ತದಾ
 ಭರತೇನಾನತಮೌಲಿಶಾಲಿನಾ |
 ಸಮಿತೌ ಸಕಲಾನುಮೋದಿತಂ
 ನನು ಸೀತಾಪತಿನಾ ಮನಾಗಪಿ || 2.40 ||

ಇತಿ ವಾದಿನಿ ಮಾಂಡವೀಪತೌ
 ಭಗಿನೀಸ್ನೇಹಸಮಾಕುಲಾತ್ಮನಃ |
 ಉದಭೂದಪರೇವ ಭೂಮಿಕಾ
 ತನಯಾಯಾ ಜನಕಸ್ಯ ಪಾದುಕಾ || 2.41 ||

ಮಣಿಕಾಂಚನರತ್ನಧಾರಿಣೀ
ಮನುವಂಶೋತ್ತಮಪಾದಧಾರಿಣೀ |
ಮಹಿತಾ ಸತತಂ ಮಹರ್ಷಿಭಿಃ
ಮಧುರಾ ಮಂಜುಲಶಿಂಜಿತಸ್ವನಾ || 2.42 ||

ಕುಶಕಂಟಕಮರ್ದನಂ ಪುರಃ
ಪಥಿ ನಾಥಸ್ಯ ವಿತನ್ವತೀ ವನೇ |
ಅವನೀತಲಮಂಜುಲಾಲಿತಾ
ತನುಮಧ್ಯಾ ತಪನೀಯಪಾದುಕಾ || 2.43 ||

ಉದಿತಾಂ ಪುರತೋ ವಿಲೋಕ್ಯ ತಾಂ
ಮಣಿಶೋಭಾತತಿಭಿಸ್ಸಮುಜ್ಜ್ವಲಾಂ |
ನಿಜವಂಶತಮೋನಿವರ್ತಿನೀಂ
ಇವ ಮೂರ್ತಿಂ ಮಹಿತಾಂ ವಿವಸ್ವತಃ || 2.44 ||

ಅವದಂಚತುರಾನನಾತ್ಮಜೋ
ಭರತಂ ತತ್ರ ಗುರುಸ್ಸನಂದಧುಃ |
ಮಮ ವಾಗುದಭೂತ್ ಪುರೇ ಪುರಾ
ತವ ಮಾತುಃ ಪುರತಃ ಪರಂ ಕೃಧಾ || 2.45 ||

ಇಯಮೇವ ವಿದೇಹನಂದಿನೀ
ಭುವನಂ ಪಾತುಮಲಂ ಭವೇದಿತಿ |
ಅಥ ಸೈವ ಋತಂ ಯತಃ ಪುರೋ
ನನು ಸೀತೇವ ವಿಭಾತಿ ಪಾದುಕಾ || 2.46 ||

ಇಯಮೇವ ಸುವರ್ಣಪಾದುಕಾ
ಸಕಲಾಂ ಧಾರಯಿತುಂ ಕ್ಷಮಾಂ ಕ್ಷಮಾ |
ಅಭಿವಂದ್ಯ ಗೃಹಾಣ ಪಾದುಕಾಂ
ಇಹ ರಾಮಸ್ಯ ದಯಾಮಿವೋತ್ಥಿತಾಂ || 2.47 ||

ನನು ರಾಮಪದಾನುಗಾಮಿನೀ
 ನಗರಶ್ರೀಸ್ತವ ವೃತ್ತತೋಷಿತಾ |
 ಅಧುನಾ ಕಿಲ ಪಾದುಕಾತ್ಮನಾ
 ತವ ಪಾಣಿಗ್ರಹಣಂ ಸಮೀಹತೇ || 2.48 ||

ಇತಿ ವಾದಿನಿ ಧಾತ್ಯಸಂಭವೇ
 ಮುನಿನಾಥೇ ಭರತಃ ಕೃತಾಂಜಲಿಃ |
 ಸಮಿತೌ ಸಹಸಾ ಸಮಗ್ರಹೀತ್
 ಶಿರಸಾ ತಾಂ ಮಣಿಪಾದುಕಾದ್ವಯೀಂ || 2.49 ||

ಅಥ ಸಾಧುವಚಸ್ಸಮಾಕುಲಂ
 ತರಸಾ ಪೂರಿತಹರ್ಷನಿರ್ಭರಂ |
 ಅಖಿಲಂ ತದಭೂತ್ ಸದಸ್ತದಾ
 ಭವಿಕಂ ನಾಮ ಹಿ ಪಾದುಕಾದೃಶಾ || 2.50 ||

ಅಖಿಲಂ ವಹತೋ ಜಗತ್ ಸುಖಂ
 ನನು ರಾಮಸ್ಯ ವಿಭಾತಿ ವಾಹಿನೀ |
 ಇತಿ ತಾಂ ಭರತಸ್ಸಮಗ್ರಹೀತ್
 ಭುವನಂ ವೋಡುಮತೀವ ಬುದ್ಧಿಮಾನ್ || 2.51 ||

ಅಥ ಶಿರಸಿ ನಿಧಾಯ ಪಾದುಕಾಂ ತಾಂ
 ಅಭಜತ ಪತ್ತನಮಾತ್ಮನಸ್ಸ ಭವ್ಯಂ |
 ನಿಜಪತಿವಿರಹಂ ವಿಭಾವಯಂತೀ
 ನಗರಬಹಿರ್ಭುವಿ ಸಾ ತತಾನ ವಾಸಂ || 2.52 ||

ಅಪೂಜಯತ್ ಸ ಪಾದುಕಾಮಥೋಽಭಿಷಿಚ್ಯ ಭಕ್ತಿಮಾನ್
 ಅನೇಕಲೋಕಮಾನಿತಾಮಶೇಷಮಂಗಲಾಸ್ಪದಂ |
 ಲಘುಗುರ್ನುರ್ನಿರಂತರಂ ಸ ಪಂಚಚಾಮರೋತ್ತಮೈಃ
 ಲಘುಗುರ್ನುರ್ನಿರಂತರಂ ಭವೇತ್ ಸ ಪಂಚಚಾಮರಃ || 2.53 ||

ನನಮಯಶುಭರಾಗೈಃ ಪಾದುಕಾಂ ಭೋಗಿಲೋಕೈಃ
ರತನುತ ನುತಕೀರ್ತಿಂ ಮಾಂಡವೀನಾಯಕೋಽಯಂ |
ಸುರಭಿಸುಮಸಮಾಜೈರ್ಮಾಲಿನೀಂ ತಾಂ ವಿತೇನೇ
ನನಮಯಯುತೇಯಂ ಮಾಲಿನೀ ಭೋಗಿಲೋಕೈಃ || 2.54 ||

ಏವಂ ಶ್ರೀರಾಮಪಾದಾದಪಿ ಕಿಲ ಮಹಿತಾ ಸ್ತುಗ್ಧರಾ ಪಾದುಕಾ ಸಾ
ಸಾಕೇತಾಂತರ್ವಸಂತೀಂ ಪ್ರತಿಸದನಮಹೋ ದುಃಖಮೂರ್ತಿಂ ತದಾನೀಂ |
ಲಕ್ಷ್ಮೀಮಾನಂದರೂಪಾಂ ಸಪದಿ ವಿದಧತೀ ಸ್ಮಾರಯಂತೀ ಶಿಲಾಂ ತಾಂ
ನಾರೀಭೂತಾಂ ಮುನೀಂದ್ರೈರಭಿನುತವಿಭವಾ ರಾಜ್ಯರಕ್ಷಾಂ ವಿತೇನೇ || 2.55 ||

|| ಇತಿ ಶ್ರೀಮತಿ ಮಂಜುರಾಮಾಯಣೇ ಪಾದುಕಾಭಿಷೇಕೋ ನಾಮ ದ್ವಿತೀಯಃ ಸರ್ಗಃ ||

|| ಸೇತುಬಂಧಃ ತೃತೀಯಃ ಸರ್ಗಃ ||

ಅಥ ಪಾದುಕಯಾ ರಾಮಃ ದಯಯೇವ ವಿನಾಕೃತಃ |
ಅನಿಶಾಚರಸಂಚಾರಾಮಟವೀಂ ಕರ್ತುಮೈಹತ || 3.1 ||

ಅಂಗರಾಗಾದಿಕೈರ್ಧಿವೈರನಸೂಯಾಪ್ರಸಾದಿತ್ಯೈಃ |
ಅವನೀತನಯಾ ಸಾಭೂದತೀವ ಪ್ರಿಯದರ್ಶನಾ || 3.2 ||

ಯಾತುಧಾನವಧಾಭಿಖ್ಯಂ ತಪೋಧನಮನಃ ಪ್ರಿಯಂ |
ಆಮ್ನಾಯಂ ನವಮಾರಬ್ಧಂ ವಿರಾಧಃ ಪ್ರಣವೋಽಭವತ್ || 3.3 ||

ವ್ರೀಡಾಕರಂ ಹಿ ವೀರಾಣಾಂ ಶರಭಂಗಸ್ಯ ದರ್ಶನಂ |
ಸರ್ವಲೋಕೈಕವೀರಸ್ಯ ರಾಮಸ್ಯ ತದಭೂನ್ಮದೇ || 3.4 ||

ಪರ್ಣಶಾಲಾಮಲಂಕರ್ತುಂ ರಾಮಃ ಪಂಚವಟೀವನೇ |
ಕುತುಕೀ ನಿತರಾಂ ಜಜ್ಞೇ ಕುಂಭಜಾತಾವಲೋಕನೇ || 3.5 ||

ಪಂಚವಟ್ಯಾಮಮುಂ ದೃಷ್ಟ್ವಾ ದ್ವಿಪಂಚರಥಸಂಭವಂ |
ಪಂಚಬಾಣಾದ್ವಿತಾ ಜಜ್ಞೇ ದ್ವಿಪಂಚಮುಖಸೋದರೀ || 3.6 ||

ಸೌಮಿತ್ರಿಪತ್ರಿವಿಕೃತಮುಖೀ ಶೂರ್ಪಣಖೀ ತತಃ |
ಖರಪಾದಗ್ರಹಂ ತೇನೇ ಭೂಯೋಽನರ್ಥಾಯ ಕೇವಲಂ || 3.7 ||

ಲೇಖಹಿಂಸಾ ವಿತನ್ವಂತಮನ್ವರ್ಥಖರನಾಮಕಂ |
ವರ್ಣರಕ್ಷಾಕರೋ ರಾಮಸ್ಸಾನುಗಂ ಸಹಸ್ರಾವಧೀತ್ || 3.8 ||

ಖರೇ ತ್ರಿಶಿರಸಿ ಪ್ರಾಪ್ತೇ ಕ್ಷಯಂ ಶೂರ್ಪಣಖೀ ತತಃ |
ಖರಂ ದಶಶಿರೋಯುಕ್ತಂ ಜಗಾಮ ಶರಣಾರ್ಥಿನೀ || 3.9 ||

ಸ ಚ ಮಾರೀಚಮಗಮತ್ ಸ ಚ ಮಾರಿಸ್ತವೋಚಿತಃ |
ರಾಘವೋ ರಾವಣೇತ್ಯೇವಂ ಮುಹುರ್ಮುಹುರಬೋಧಯತ್ || 3.10 ||

ತಥಾಽಪಿ ಸೀತಾಮಹರದ್ರಾವಣಸ್ತಸ್ಯ ಮಾಯಯಾ |
ಲಂಕಾಶ್ರೀರಪಿ ಸಂಜಾತಾ ವಿಭೀಷಣವಿಲೋಕಿನೀ || 3.11 ||

ಅಂಕೇನಾದಾಯ ವೈದೇಹೀಂ ಶಂಕಾತಂಕಪ್ರಕಂಪಿತಾಂ |
ಲಂಕಾಧಿಪಂ ನಿಪಾದ್ಯಾಥ ಲಂಕಾ ಲಂಕಾಧಿಪೋ ಯಯೌ || 3.12 ||

ಸೀತಾಽಶೋಕವನಂ ಭೇಜೇ ರಾಮಶ್ಶೋಕವನಂ ತತಃ |
ವಾಲ್ಮೀಕಿಃ ಕವನಂ ತತ್ರ ಸರ್ವಚಕ್ಷುಸ್ತತೋ ವನಂ || 3.13 ||

ಕಾರಣಂ ಜಗತಾಂ ರಾಮಶ್ಚೈತನ್ಯಮಪಿ ಕಾರ್ಯಗಂ |
ಸ್ಮರನ್ನಿವ ಸಮಪ್ರಾಕ್ಷೀತ್ ತರುವೀರುನ್ನದೀಗಿರೀನ್ || 3.14 ||

ತೇಽಪಿ ಶೋಣಿತದಿಗ್ಧಾಂಗಂ ಗೃಧ್ರರಾಜಮದರ್ಶಯನ್ |
ಸ ಚ ರಾವಣನೀತಾಂ ತಾಂ ಸೀತಾಮುಕ್ತಾ ಜಹಾವಸೂನ್ || 3.15 ||

ದದಾಹ ತಮಸೌ ರಾಮಸ್ಸೀತಾರ್ಥೇ ತ್ಯಕ್ತಜೀವಿತಂ |
ಚಚಾರ ಸ ಸಮಾನ್ ಲೋಕಾನನ್ವೇಷ್ಟುಮಿವ ಜಾನಕೀಂ || 3.16 ||

ಅಯೋ ಮುಖೇ ಹಿ ಸೀತಾಯಾಃ ಸಾ ನಷ್ಟೇತಿ ರುಷೇವ ಸಃ |
ಅಯೋಮುಖೀಮಥೋ ಚಕ್ರೇ ರಾಮಶ್ಶೂರ್ಪಣಖೀಮಿವ || 3.17 ||

ಇಂದ್ರೇಣ ತಾಡಿತಃ ಪೂರ್ವಂ ಕಬಂಧೋ ರಾಮತಾಡಿತಃ |
ಸುಗ್ರೀವಮಿಂದ್ರಪುತ್ರಾರಿಂ ಭಜೇತಿ ಸ ಸಮಾದಿಶತ್ || 3.18 ||

ಶಬರೀಮಮರೀಭೂತಾಂ ಪಂಪಾಮಾನಸಕಂಪನೀಂ |
ಆಲೋಕಯಂತೌ ತಾವಾಸ್ತಾಂ ಭ್ರಾತರೌ ರಾಮಲಕ್ಷ್ಮಣೌ || 3.19 ||

ಶೋಕಾನಲಂ ಪರಂ ತತ್ರ ಜ್ವಲಂತಮನಯೋರ್ಹೃದಿ |
ವಾತಜಾತಸ್ಸಮಾಗತ್ಯ ಶಾಂತಂ ಚಕ್ರೇ ತದದ್ಭುತಂ || 3.20 ||

ಸೂರಸೂನುಂ ಹಿ ಸುಗ್ರೀವಂ ಸುಹೃದಂ ಪ್ರಾಪ್ಯ ರಾಘವಃ |
ಸುರಾಧಿಪಸುತಂ ತೇನೇ ಸುರಲೋಕಸುಧಾತಿಥಿಂ || 3.21 ||

ಹರಯೋ ಹರಿನಾಥೇನ ಪ್ರೇಷಿತಾ ಹರಿತೋ ದಶ |
ಅಂಗದಪ್ರಮುಖೈರ್ವೀರೈಃ ಹನುಮಾನ್ ದಕ್ಷಿಣಾಮಗಾತ್ || 3.22 ||

ತತ್ರ ಸಂಪ್ರಾಪ್ತಸಂಪಾತಿವಚನಾತ್ ಪವನಾತ್ಮಜಃ |
ಇಯೇಷ ಸರಿತಾಂ ನಾಥಂ ಸ ಏಷ ಪರಿಲಂಘಿತುಂ || 3.23 ||

ನಭಸ್ವತಸ್ತನೂಜಾತಂ ನಭಸ್ಯತಿಜವಾನ್ವಿತಂ |
ಲೋಕಾಲೋಕದಸಂಪ್ರಾಪ್ತಲೋಕಂ ಲೋಕೋ ವ್ಯಲೋಕಯತ್ || 3.24 ||

ಸದಾಗತಿತನೂಜಾತಸದಾಗತಿಕೃತಾದರಾಃ |
ದಕ್ಷಿಣಾ ಹರಯೋಽಭೂವನ್ ದಕ್ಷಿಣಾಶಾಕೃತೇಕ್ಷಣಾಃ || 3.25 ||

ನೀತಾಯಾ ರಾವಣೇನಾಥ ಸೀತಾಯಾ ಮಾರ್ಗಣೀ ರತಃ |
ಹನುಮಾನಗಮದ್ವೇಗಾತ್ ತನುಮಾನಿವ ಮಾರುತಃ || 3.26 ||

ಸುರಸಾಮಜಯನ್ಮಾರ್ಗೇ ಸುರಸಾಹಾಯಕೋವಿದಃ |
ಉರಸಾ ಮಾನಯನ್ನದ್ರಿಂ ತರಸಾ ಹತಸಿಂಹಿಕಃ || 3.27 ||

ತರಣೇ ಜಲಧೇರುತ್ಕಃ ಸ ರಣೇ ಚ ನಿಶಾಚರೈಃ |
ನಿಶಿ ತಾಮವಿಶಲ್ಲಂಕಾಂ ನಿಶಿತಾಗ್ರ್ಯಧಿಯಾಂ ವರಃ || 3.28 ||

ಲಂಕಾ ಸಂತಾಡಿತಾ ತೇನ ಶಂಕಾತಂಕಾಕುಲಾಂತರಾ |
ದಶಾನನವಿಭೋರೇತದ್ ದುರ್ದಶಾನನಮಿತ್ಯಗಾತ್ || 3.29 ||

ಮತಿಮಾನ್ ಹನುಮಾಂಸ್ತತ್ರ ಗತಿಮಾನ್ ತನುಮೂರ್ತಿಮಾನ್ |
ಚಚಾರ ಬಹುಶೋಽತ್ರಸ್ತಃ ಸ ಚರಾಚರಸಂಕಲೇ || 3.30 ||

ಊರುಭಿರ್ಜಘನೈರಾಸ್ಯೈಶ್ಚಾರುಭಿರ್ಹೃದಯಂಗಮಾಃ |
ಸುದೃಶೇ ಬಹುಶೋ ದೃಷ್ಟಾಃ ಸುದೃಶಾ ಸದೃಶೀಃ ಶ್ರಿಯಃ || 3.31 ||

ಮೈನಸಾ ಯುಯುಜೇ ಸೋಽಯಂ ಮನಸಾ ಯದಭೂಚ್ಛುಚಿಃ |
ಮಂದೋದರೀಮಥೋ ದೃಷ್ಟ್ವಾ ಮಂದೇತರಮುದಾನ್ವಿತಃ || 3.32 ||

ಚಕಾರ ನಿಜಜಾತ್ಯುತ್ಥವಿಕಾರಮಖಿಲಂ ಕಪಿಃ |
ಮಯಸ್ಯ ತನಯಾ ಹೀಯಂ ಪ್ರಿಯಸ್ಯ ಸವಿಧೇ ಸ್ಥಿತಾ || 3.33 ||

ಅಯಸ್ಯ ಚ ಮುಖೇ ಯಸ್ಯಾಃ ಭಯಸ್ಯ ಚ ನ ಹಿ ಸ್ಥಿತಿಃ |
ಮಿಥಿಲಾಕನ್ಯಕಾ ನೇತಿ ಶಿಥಿಲಾಂತರನಂದಧುಃ || 3.34 ||

ಚಿಂತಾಂ ಬಹುವಿಧಾಂ ಭೇಜೇ ಹಂತಾಧಿಹೃದಯಂ ಪರಾಂ |
ರಕ್ಷಿತಾ ನೈವ ಸಾ ಬಾಲಾ ಭಕ್ಷಿತಾ ರಕ್ಷಸಾ ಪುನಃ || 3.35 ||

ಪತಿತಾ ಸಾಗರೇ ಕಿಂ ಸಾ ಪತಿತಾಂಕಾದ್ಭಯಾಕುಲಾ |
ನಿಶಾಂತಮಖಿಲಂ ದೃಷ್ಟ್ವಾ ನಿಶಾಂತಂ ಪ್ರಾಪ್ಯ ಮಾರುತಿಃ || 3.36 ||

ಅಶೋಕವನಿಕಾಂ ಭೇಜೇ ಸಶೋಕಜನಕಾತ್ಮಜಾಂ |
ರಾಮಂ ಶ್ಯಾಮಮುಪಾಸೀನಾಂ ರಾಮಾಂ ಶ್ಯಾಮಾಂ ಸದಾ ಹೃದಿ || 3.37 ||

ವಿದೇಹತನಯಾಂ ದೀನಾಂ ವಿದೇಹತನಯಾಮಿವ |
ಪದ್ಮಿನೀಮಿತರಾಂ ಕ್ಲಿಷ್ಟಾಂ ಪದ್ಮಿನೀಮಿವ ವಾನರೈಃ || 3.38 ||

ಬಾಹುನ್ಯಸ್ತಮುಖೀಂ ವೇಣ್ಯಾ ರಾಹುಗ್ರಸ್ತೇಂದುರಾತ್ರಿವತ್ |
ಉಷ್ಣಮಶ್ರು ಪ್ರಮುಂಚಂತೀಮುಷ್ಣಾಂಶುದೃಷದಂ ಯಥಾ || 3.39 ||

ನಿಶಾಚರೀಭಿಸ್ಸಂವೀತಾಂ ಪಿಶಾಚೀಭಿಶ್ಶಿವಾಮಿವ |
ನಿಶ್ವಾಸಬಹುಲಾ ತತ್ರ ವಿಶ್ವಾಸಪರಿವರ್ಜಿತಾಂ || 3.40 ||

ಕೃಷ್ಣವೇಣೀ ವಿಧೂನ್ವಂತೀಂ ಕೃಷ್ಣಪಕ್ಷನಿಶಾಮಿವ |
ತೃಷ್ಣಾಂ ರಾಮಮಯೀಂ ಪ್ರಾಪ್ತಾಂ ಕೃಷ್ಣಾಂಬುಜವಿಲೋಚನಾಂ || 3.41 ||

ಅಕ್ಷಿ ಭೀತ್ಯಾ ಚ ಶೋಕೇನ ವಿಕ್ಷಿಪಂತೀಮಿತಸ್ತತಃ |
ರಕ್ಷಿಕಾಭಿಃ ಪರಂ ಛನ್ನಾಂ ಮಕ್ಷಿಕಾಭಿಯಥಾ ಮಧು || 3.42 ||

ತರ್ಜಿತಾಂ ರಾಕ್ಷಸಸ್ತ್ರೀಭಿಃ ಭರ್ಜಿತಾಮಿವ ಮಾಲಿಕಾಂ |
ಕಲಿನೇವ ಸತೀಂ ಬುದ್ಧಿಂ ಬಲಿನಾ ಕಲುಷೀಕೃತಾಂ || 3.43 ||

ಮಲಿನಾಂಬರಸಂವೀತಾಮಲಿನಾ ಸುಲತಾಮಿವ |
ಹರಿನಿಸ್ವನವಿತ್ರಸ್ತಾಂ ಹರಿಣೀಮಿವ ವಿಹ್ವಲಾಂ || 3.44 ||

ಧುತಾಶಾನಾಂ ಕೃಶಾಂ ಲಘ್ವೀಂ ಹುತಾಶನಶಿಖಾಮಿವ |
ಹುತಾಶನಸುಹೃತ್ಸೂನುಃ ಹತಾಶಪರಿಪೀಡಿತಾಂ || 3.45 ||

ಕರಿಯೂಥಪರಿಭ್ರಷ್ಟಾಂ ಕರಿಣೀಮಿವ ಕಾನನೇ |
ಅದರ್ಶನಾಯ ಸಂಲೀನಾಂ ದದರ್ಶ ಜನಕಾತ್ಮಜಾಂ || 3.46 ||

ದೃಷ್ಟ್ವಾ ಹೃಷ್ಟೋವತಸ್ಥೇಽಥ ಯಾವತ್ತಾವತ್ತರೂಪರಿ |
ಮದಿರಾಪಾನಸಂಪ್ರಾಪ್ತಮದಕ್ಷೀಬಾಲಸೈರ್ಗತೈಃ || 3.47 ||

ಶಯನಾದುತ್ತಿತಂ ರಕ್ಷಃ ನಯನಾನ್ಯಭಿನಂದಯತ್ |
ಜನಕಾತ್ಮಜಯಾ ಭೀತೇಃ ಜನಕಂ ತಾಮುಪಾಗಮತ್ || 3.48 ||

ಸ್ವಲ್ಪೇನ ಪರಿವಾರೇಣ ಸ್ವಾಕಲ್ಪೇನ ಚ ವರ್ಮಣಾ |
ಸೀತಾಮವೋಚದಾಗತ್ಯ ಭೀತಾಂ ಸ್ವೀಕುರು ಮಾಮಿತಿ || 3.49 ||

ತೃಣಮಧ್ಯಮವೋಚತ್ತಂ ನಿರ್ಘೃಣಂ ಜಾನಕೀ ಸತೀ |
ಭಜ ತಂ ಮಮ ಭರ್ತಾರಂ ತ್ಯಜ ಮಾಂ ತತ್ಪದಾಂಬುಜೇ || 3.50 ||

ಪರದಾರಿತ ಏವ ಸ್ಯಾತ್ ಪರದಾರರತೋ ನರಃ |
ಅಸತಾಂ ತ್ಯಜ ಮಾರ್ಗಂ ತ್ವಂ ಸತಾಂ ಸೇವಸ್ವ ಸಃ ಶ್ರಿಯೈಃ || 3.51 ||

ಕುಲೇ ಮಹತಿ ಜಾತಸ್ತ್ವಂ ಮಲೇ ನ ಹಿ ಮತಿಂ ಕುರು |
ಅಲಂ ವೈರೇಣ ತೇನೈವಂ ಬಲಂ ತವ ನ ನಾಶಯ || 3.52 ||

ವಯಸಾಂ ಪತಿನಾ ತೇನ ವಾಯಸಃ ಸ್ಪರ್ಧಸೇ ಕಥಂ ? |
ಆಶರೈಸ್ಸಹ ಹೇ ! ಲಂಕಾಂ ಮಾ ಶರೈಸ್ತಸ್ಯ ನಾಶಯ || 3.53 ||

ಇತ್ಥಂ ಜನಕನಂದಿನ್ಯಾ ಪಥ್ಯಂ ತಥ್ಯಮುದೀರಿತಂ |
ದೋಷಾಚರಪತೇರಾಸೀದ್ರೋಷಾಯೈವ ಪರಂ ಪುನಃ || 3.54 ||

ಕೋಪೇನ ಮಹತಾ ಕಾಮತಾಪೇನ ಚ ಸಮಾಕುಲಃ |
ಆದಿಶ್ಯ ತತ್ತತ್ ತತ್ರಸ್ಥಾ ಆಶರಸ್ತ್ರೀರ್ಗೃಹಾನ್ ಯಯೌ || 3.55 ||

ಅಥ ಸೀತಾಂ ಸಮಾಸಾದ್ಯ ಭೀತಾಮಾಸಾದ್ಯ ಭಾಷಿತೈಃ |
ರಾಮಾಂಗುಲೀಯಕಂ ದತ್ವಾ ರಾಮಾಂ ಕೃತ್ವಾ ಮುದಾನ್ವಿತಾಂ || 3.56 ||

ಉವಾಚ ರಾಮವೃತ್ತಾಂತಂ ಜಗ್ರಾಹ ಮಣಿಮುತ್ತಮಂ |
ತತಾನ ಪರಮಂ ಯುದ್ಧಂ ತತಾಪ ರಜನೀಚರಾನ್ || 3.57 ||

ಶಶಾಸ ರಾಕ್ಷಸಪತಿಂ ಶಶಾಪ ಚ ಮುಹುರ್ಮುಹುಃ |
ದದಾಹ ನಗರೀಂ ಲಂಕಾಮವಾಪ ರಘುನಂದನಂ || 3.58 ||

ಮುದಾಽಽಹ ಜಾನಕೀವೃತ್ತಂ ಸದಾ ಹರಿಗಣಾರ್ಚಿತಃ |
ಪ್ರಾಪ ಸರ್ವಸ್ವಭೂತಂಚ ಪರಿಷ್ವಂಗಂ ರಘೂತ್ತಮಾತ್ || 3.59 ||

ಅಥ ದಾಶರಥಿಃ ಶ್ರೀಮಾನ್ ಶಾಖಾಮೃಗಗಣೈರ್ವೃತಃ |
ಆಚ್ಛಾದಯನ್ ಭುವಂ ಖಂಚ ಪ್ರತಸ್ಥೇ ರಾವಣಂ ಪ್ರತಿ || 3.60 ||

ತೀರಂ ಪಯೋನಿಧೇಃ ಪ್ರಾಪ್ಯ ಧೀರಂ ಗರ್ಜಂತಮಂಬುಧಿಂ |
ವಿಹರಂತಂ ವಹಂತಂ ತಂ ವಿಷ್ಣುಮಂತಸ್ವಕನ್ಯಯಾ || 3.61 ||

ವೀಚೀಭಿಃ ಪೃಥುಭಿರ್ಹಸ್ತೈಃ ವಿಕ್ಷಿಪಂತಮಿವಾವನಿಂ |
ಆಲೋಕ್ಯ ಮಹತೀಂ ಚಿಂತಾಮವಾಪ ಜಗತೀಪತಿಃ || 3.62 ||

ಅಗಸ್ತ್ಯಮುನಿಮಾಮಂತ್ರ್ಯ ಪೀತನೀರಮಮುಂ ಕುರು |
ಇತ್ಯೇವಂ ವದತೋ ದೃಷ್ಟ್ವಾ ಕಪೀನ್ ಮಂದಂ ಜಹಾಸ ಸಃ || 3.63 ||

ಏಕವಾರಂ ಪ್ರಭುರ್ಗಂತುಂ ತಪಸ್ವೀ ಪವನಾತ್ಮಜಃ |
ಯದಿ ಶಕ್ತಃ ಪುನರ್ಗಂತುಂ ಪೃಷ್ಠೇ ನಯತು ವಾನರಾನ್ || 3.64 ||

ಪಿಬಂತು ನೋತ್ಸೃಜಂತ್ವಾಪೋ ಮೇಘಾ ವಾರಿನಿಧೇರಿತಿ |
ವದಂತಃ ಕಪಯೋ ವ್ಯೋಮ್ನಿ ದದೃಶುಃ ಪಂಚ ರಾಕ್ಷಸಾನ್ || 3.65 ||

ರಾಕ್ಷಸಾ ರಾಕ್ಷಸೇಂದ್ರಸ್ಯ ಪಂಚ ಪ್ರಾಣಾ ಇವಾಗತಾಃ |
ಅನುಜ್ಞಾ ದೀಯತಾಂ ಹಂತುಮಿತಿ ರಾಮಮಥಾರ್ಥಯನ್ || 3.66 ||

ಯಾವತ್ ಪಶ್ಯತಿ ಧರ್ಮಾತ್ಮಾ ರಾಘವಸ್ತಾನ್ ದಿವಿ ಸ್ಥಿತಾನ್ |
ತಾವತ್ತೇಷು ಮಹಾನೇಕೋ ವಾಚಮೇವಮುದಾಹರತ್ || 3.67 ||

ಅಂಗಪಂಚಕಸಂಯುಕ್ತಾ ಶರಣಾಗತಿರಿಷ್ಟತೇ |
ವಯಂ ಪಂಚ ರಘೂತ್ತಂಸ ! ತತಸ್ತ್ವಾಂ ಶರಣಂ ಗತಾಃ || 3.68 ||

ಸೀತಾಂ ಸಮರ್ಪಯೇತ್ಯುಕ್ತಾಸ್ತ್ವಾಂ ತು ಧಿಕ್ ಕುಲಪಾಂಸನಂ |
ಇತ್ಯಾಹ ರಾವಣೋ ಯನ್ಮಾಂ ತ್ಯಕ್ತಾ ಲಂಕಾಪಿ ತನ್ಮಯಾ || 3.69 ||

ಮದೀಯೈರ್ಮಂತ್ರಿಭಿಸ್ಸಾಕಂ ಭವದಾದೇಶವರ್ತಿಭಿಃ |
ರಣೇಽಪಿ ರಾವಣಂ ಹಂತುಂ ಭ್ರಾತರಂ ಕೃತಧೀರಹಂ || 3.70 ||

ಇತಿ ವಾಣೀಂ ಸಮಾಕರ್ಣ್ಯ ವಿಭೀಷಣಸಮೀರಿತಾಂ |
ಅಪಶ್ಯದಖಿಲಾಂಸ್ತತ್ರ ಸುಗ್ರೀವಪ್ರಮುಖಾನ್ ಕಪೀನ್ || 3.71 ||

ಅನುಜೋ ರಾವಣಸ್ಯಾಯಮನೃತಂ ವಕ್ತಿ ರಾಘವ ! |
ಅತ್ರ ನಾಸ್ಯ ವಧಾದನ್ಯದಸ್ಮಭ್ಯಮಭಿರೋಚತೇ || 3.72 ||

ಇತಿ ಸರ್ವೇಷು ಕಪಿಷು ವದತ್ಸು ಪವನಾತ್ಮಜಃ |
ಅಬ್ರವೀದಾತ್ಮನೋ ಭಾವಮತೀವ ವಿನತಸ್ತದಾ || 3.73 ||

ವಿಭೀಷಣೋಽಯಂ ಧರ್ಮಾತ್ಮಾ ಯತ್ಸಮೀಪನಿವಾಸಿನಾ |
ರಾವಣೇನ ಜಿತಂ ರಾಮ ! ಜಿತಸ್ಸ ಭವತಾಽಧುನಾ || 3.74 ||

ಏಕಸ್ತತ್ರ ಮಯಾ ದೃಷ್ಟೋ ಲಂಕಾಯಾಂ ಚರತಾ ತದಾ |
ಧರ್ಮ್ಯ ಪಥಿ ರತಃ ಶ್ರೀಮಾನ್ ರಾಮಾಽಸೌ ರಾವಣಾನುಜಃ || 3.75 ||

ಇತಿ ವಾತಭುವೋ ವಾಣೀಮಾಕರ್ಣ್ಯ ರಘುನಂದನಃ |
ಪ್ರಪನ್ನಜನರಕ್ಷಾಯಾಂ ಪ್ರವಣಸ್ತಂ ಸಮಗ್ರಹೀತ್ || 3.76 ||

ಲಂಕಾಧಿರಾಜ ಇತಿ ತಂ ಲಕ್ಷ್ಮಣೇನ ರಘೂತ್ತಮಃ |
ವೇಲಾಯಾಮಭಿರಾಮಾಯಾಂ ಸಾಧು ತತ್ರಾಭ್ಯಷೇಚಯತ್ || 3.77 ||

ತೀರೇ ಶಯಾನಮಥ ತಂ ಮಧ್ಯೇ ಚ ಮಧುಸೂದನಂ |
ಚಚಾಲ ಜಲಧಿಸ್ತತ್ರ ಪಶ್ಯನ್ನಿವ ಪುನಃ ಪುನಃ || 3.78 ||

ಗಂಗಾ ಭಗೀರಥಾನೀತಾ ತ್ವಂ ಚ ಸಾಗರ ಇತ್ಯಹಂ |
ಅಚಾಪಮಭಿಯಾಚಾಮಿ ತ್ವಂ ತ್ವವಜ್ಞಾಯ ವರ್ತಸೇ || 3.79 ||

ಅಯೇ ! ಸಮುದ್ರ ! ದುಷ್ಟಾತ್ಮನ್ ! ಇತಿ ಸಂಧಾಯ ಕಾರ್ಮುಕೇ |
ಚಕರ್ಷ ಶರಮಾಕರ್ಣಂ ರಾಘವಃ ಕೋಪಪೂರಿತಃ || 3.80 ||

ಆಪಗಾಭಿರನೇಕಾಭಿರಾವೃತಃ ಪಯಸಾ ನಿಧಿಃ |
ಆಸಾದ್ಯ ರಾಘವಂ ಕಾರ್ಯಮಾಶ್ರಾವ್ಯ ಸ ತಿರೋದಧೇ || 3.81 ||

ಅಥೋ ಯಥಾಬಲಂ ತದಾ ಕ್ರುಧೇವ ವಾನರಾಧಿಪಾಃ
ಪಯೋನಿಧೌ ಪ್ರಚಿಕ್ಷಿಪುರ್ಮಹೀರುಹಾನ್ ಮಹೀಧರಾನ್ |
ಚಚಾಲ ತೇನ ಮೇದಿನೀ ಪ್ರಚುಕ್ಷುಭೇ ಪಯೋನಿಧಿಃ
ಜಗರ್ಜ ದೇವದುಂದುಭಿರ್ಭಯಂ ವಿವೇಶ ರಾಕ್ಷಸಾನ್ || 3.82 ||

ಸಹಸ್ರಾಪತದಚಲಃ ಕಿಲ ಸಲಿಲಾಂತರದೃಶ್ಯಃ
ಭವತೀತಿ ಹಿ ಪರಿಪಶ್ಯತಿ ಕಪಿಬೃಂದಮುದಶ್ರು |
ಅನು ತೇನ ಚ ಸಹಪಕ್ಷತಿ ಗಿರಿಜಾಲಮನೇಕಂ
ಸಹಸೋತ್ಪತದಭಿಪಶ್ಯತಿ ಕೃತಸೇತು ಮುದಶ್ರು || 3.83 ||

ಕ್ಷಿಪ್ತಂ ತತ್ರ ಪ್ಲವಂಗೈರ್ಗಿರಿಕುಲಮಖಿಲಂ ವಿಶ್ವಕರ್ಮಾತ್ಮಜಾತಃ
ದೃಶ್ಯಂ ವಿಸ್ತೀರ್ಣದೇಹಂ ಸಕಲಭರಸಹಂ ವಾರ್ಧಿನೇಪಥ್ಯಭೂತಂ |
ಸೇತುಂ ಬದ್ಧ್ವಾ ಕ್ಷಣೇನ ಕ್ಷಪಿತನಮದಘಂ ರಾಘವಂ ಪ್ರಾಪ್ಯ ಭಕ್ತ್ಯಾ
ಪಾರ್ಶ್ವೇ ಬದ್ಧಾಂಜಲಿಸ್ಸನ್ನಭಜತ ಪರಮಾಂ ಪ್ರೀತಿಮಾನಂದ್ಯಕೀರ್ತಿಃ || 3.84 ||

ಪುರಾ ಮಮಂಥ ಸಾಗರಂ ಪ್ರಿಯಾಮವಾಪ ಭಾರ್ಗವೀಂ
 ಇತೋ ಬಬಂಧ ಸಾಗರಂ ಸ ಚಾಪ್ತುಮದ್ಯ ಮೈಥಿಲೀಂ |
 ಇತಿ ಸ್ವಯಂ ಮುನೀಶ್ವರಾಸ್ಸುರೇಶ್ವರಾಃ ಕಪೀಶ್ವರಾಃ
 ಮುದಾ ಜಗುಸ್ಸುನರ್ತನಂ ತದಾ ಮದಾಡ್ವಿತೇನಿರೇ || 3.85 ||

ಪುರಾ ರಜಃಕಣೋ ವಿಭೋಃ ಪದಾಂಬುಜಾತಸಂಗತಃ
 ಚಕಾರ ಗೌತಮಪ್ರಿಯಾಂ ವ್ರತಾಚ್ಚ್ಯುತಾಂ ಪತಿವ್ರತಾಂ |
 ಪದಾಂಬುಜಾತಮರ್ದಿತಾದಿಹಾಂಬುಜಾತಧಾರಿತಾತ್
 ಗಿರಿವ್ರಜಾದಪಾತಕಂ ಸಮಸ್ತಯೌವತಂ ಭವೇತ್ || 3.86 ||

ನ ಚಿತ್ರಮೇತದಿಷ್ಯತೇ ರಘೂತ್ತಮಾಂಘ್ರಿಸೇವನಾತ್
 ಶಿಲಾಽಪಿ ಕಾಽಪಿ ಕಾಮಿನೀ ಮುನಿಪ್ರಿಯೇತಿ ಕೀರ್ತಿತಾ |
 ಇಹಾಚಲಾ ಹಿ ಚಂಚಲಾಸ್ತದಂಘ್ರಿಪದ್ಮಸೇವನಾತ್
 ಯದಂಬುಜಾತವಾಸಿನೋ ವಿಭಾಂತಿ ಸಾಗರೋತ್ಥಿತಾಃ || 3.87 ||

ಅತೀವ ಪಾಪಿನೋ ಜನಾ ಭವಂತಿ ಯೇನ ಪಾವನಾಃ
 ತರಂತಿ ಯೇನ ವಾನರಾಃ ಸ್ಪೃಶಂತಿ ಕಾನಿ ಯಂ ಮುದಾ |
 ವದಂತಿ ಯಂ ಕಿಲಾಗಮಾಸ್ತಥಾವಿಧಾಯ ಸಂತತಂ
 ನಮೋ ನಮೋಽಸ್ತು ಸೇತವೇ ನಮೋ ನಮೋಽಸ್ತು ಸೇತವೇ || 3.88 ||

ಅಮೃತಸೇತುನಿದೇಶವಿನಿರ್ಮಿತಃ
 ಸ ನಲಸೇತುರಭೂದ್ಭವಿ ಕೀರ್ತಿತಃ |
 ನಲಪದಗ್ರಹಣೇನ ಭಯಂಕರಃ
 ಕಲಿರಸೌ ವಿಲಯಂ ಭಜತಾದಿತಿ || 3.89 ||

|| ಇತಿ ಶ್ರೀಮತಿ ಮಂಜುರಾಮಾಯಣೇ ಸೇತುಬಂಧೋ ನಾಮ ತೃತೀಯಃ ಸರ್ಗಃ ||

|| ಶ್ರೀರಾಮಪಟ್ಟಾಭಿಶೇಕಃ ಚತುರ್ಥಃ ಸರ್ಗಃ ||

ಅಥ ಸ ಸೇತುಪಥೇನ ರಘೂತ್ತಮಃ
ದ್ರುತತರಂ ಪುರತೋ ಮನಸಾ ಯಯೌ |
ನಿಬಿಡವಾನರಸಂಘವಿಲಂಬಿತಃ
ದ್ರುತವಿಲಂಬಿತವೃತ್ತಸಮಸ್ಥಿತಿಃ || 4.1 ||

ಜಲಧಿಲಂಘನಜಾತಮದೈರಥೋ
ಹನುಮತಾ ಪರಿವರ್ಧಿತವಿಕ್ರಮೈಃ |
ಕಪಿಗಣೈಃ ಪರಿಪೂರಿತದಿಙ್ಮುಖೈಃ
ದಶಮುಖಸ್ಸುತರಾಂ ಕಿಲ ತತ್ರಸೇ || 4.2 ||

ದಶಮುಖಂ ನಿಜಸೌಧಸಮಾಶ್ರಯಂ
ಸಪದಿ ತತ್ರ ವಿಲೋಕ್ಯ ಕಪೀಶ್ವರಃ |
ಉದಪತಚ್ಚ ಕಿರೀಟಮಪಾತಯಂ
ರಘುಪತೇರಪಿ ಪಾರ್ಶ್ವಮುಪಾಯಯೌ || 4.3 ||

ರಘುಪತೇರ್ವಚಸಾ ಲಘುವಿಕ್ರಮಃ
ದಶಮುಖಂ ಪ್ರತಿಬೋಧಯಿತುಂ ತದಾ |
ಅಥ ಗತಃ ಕಪಿನಾಥತನೂಭವಃ
ಸರಭಸಂ ಪ್ರಮಮಾಥ ಸ ಗೋಪುರಂ || 4.4 ||

ಪರಮಕೋಪಯುತೋಽಥ ದಶಾನನಃ
ಪರವಿಭೀಷಣಕರ್ಮವಿಚಕ್ಷಣಂ |
ಪರಶುಖಡ್ಗಶರಾಸನಭಾಸ್ವರಂ
ಪರಬಲಂ ನಿಯುಯೋಜ ರಣಪ್ರಿಯಂ || 4.5 ||

ಶರಣಮೇವ ವರಂ ರಘುನಂದನೇ
ನ ಹಿ ರಣಂ ಮಮ ರಾವಣ ! ಸಾಂಪ್ರತಂ |

ಅಥ ರಣಂ ಯದಿ ನಾಮ ನಿಷೇವಸೇ
ಮರಣಮಿತ್ಯಪಿ ಮಾಲ್ಯವತೋದಿತಂ || 4.6 ||

ಪ್ರತಪನಂ ಪರಿತಾಪ್ಯ ನಲೋ ಬಭೌ
ಗಜಹತಸ್ತಪನೋ ವಿಜಹಾವಸೂನ್ |
ಪ್ರಘಸಮರ್ದನಜಾತಯಶಾಸ್ತತಃ
ಕಪಿಪತೀ ರಘುನಾಥಮನಂದಯತ್ || 4.7 ||

ನಿಜಪಿತಾಮಹಜೇತರಿ ರಾಕ್ಷಸೇ
ದಶಮುಖಸ್ಯ ಸುತೇ ಸ ರುಷಾಽಂಗದಃ |
ಅತುರಗಂ ಚ ವಿಸಾರಥಿಮಂಜಸಾ
ನಿಶಿ ಚಕಾರ ರಥಂ ನಿಖಿಲಾರ್ಚಿತಃ || 4.8 ||

ಅಥ ಸ ರಾವಣಿರುಗ್ರಪರಾಕ್ರಮಃ
ಶರಮಯ್ಯಿಃ ಫಣಿಭೀ ರಘುನಂದನೌ |
ಪರಿಬಬಂಧ ಪರಂ ಪರಿದೇವನಂ
ಕಪಿಬಲೇಽಪಿ ಸುಖೇಽಪಿ ಧರಾಭುವಃ || 4.9 ||

ಸಪದಿ ತತ್ರ ತದಾ ಪತಗಾಧಿಪಃ
ಪರಪದಾತ್ ಪ್ರಹಿತೋ ನು ಜಟಾಯುಷಾ |
ಅಪಗತವ್ರಣಮಾಹಿತಕಾಂತಿ ತತ್
ದಶರಥಾತ್ಮಜಯೋರ್ವಿದಧೇ ವಪುಃ || 4.10 ||

ದಶಮುಖಃ ಕಿಲ ನೀಲಲಘೂಕೃತಃ
ಪವನನಂದನಮುಷ್ಟಿವಿಘೂರ್ಣಿತಃ |
ದಶರಥಾತ್ಮಜವೀರ್ಯವಿನಿರ್ಜಿತಃ
ವಿವಿಧಮಾಪ ವಿಷಾದಮಥೋ ಹೃದಿ || 4.11 ||

ಅಥ ನಿಜಾವರಜಂ ಕಿಲ ಮಧ್ಯಮಂ
ಸತತಸುಪ್ತಮಬೋಧಯದಂಜಸಾ |

ನ ಹಿ ಗಜೈಃ ಪೃಥುಭಿರ್ನ ಚ ಮುದ್ಗರೈಃ
ವಿಲಪಿತ್ಯೈರ್ವಿವಿಧೈರ್ಹಿ ಸಮುದ್ಗತೈಃ || 4.12 ||

ಸ ಖಲು ಸುಪ್ತಿವಿಘಾತವಿಲೋಕನಾತ್
ದಶರಥಾತ್ಮಜಬಾಣಸಮರ್ಪಿತಂ |
ಕಮಪಿ ಲೋಕಮವಿಂದತ ನೂತನೈಃ
ಅನುಗತೈಶ್ಚ ಗತೈಶ್ಚ ನಿರಂತರಂ || 4.13 ||

ಅಥ ನರಾಂತಕಮಂಗದಪಾತಿತಂ
ತ್ರಿಶಿರಸಂ ಚ ಸಮೀರಭುವಾ ಹತಂ |
ಅಪಿ ಚ ನೀಲಹತಂ ಸ ಮಹೋದರಂ
ದಶಮುಖಃ ಶ್ರುತವಾನತಿದಾರುಣಂ || 4.14 ||

ಗವಯರಂಭನಲಾದಿಹತಂ ರಣೇ
ಸಕಲಮೇವ ನಿಶಾಚರಸೈನಿಕಂ |
ಅಥ ವಿಲೋಕ್ಯ ದಶಾಸ್ಯತನೂಭವಃ
ಕಿಮಪಿ ಕರ್ಮ ಚಕಾರ ಪಿತುಃ ಪ್ರಿಯಂ || 4.15 ||

ತಮತಿಕಾಯಮತೀವ ಭಯಂಕರಂ
ಶರಕುಲೈರವಧೀತ್ ಸ ಹಿ ಲಕ್ಷ್ಮಣಃ |
ಅಥ ರುಷಾ ಸ ಪುರಂದರಜಿತ್ಪುನಃ
ಕಪಿಬಲಂ ನಿಖಿಲಂ ಸಮಪೀಡಯತ್ || 4.16 ||

ಸರಸಿಜಾಸನಮಂತ್ರಸಮೇಧಿತಂ
ಸ ಪುನರಸ್ತ್ರಮವಾಪ್ಯ ತಥಾವಿಧಂ |
ಸಕಲವಾನರಸಾಶ್ರುಸಮೀಕ್ಷಿತಂ
ದಶರಥಾತ್ಮಜಯುಗ್ಮಮಪೀಡಯತ್ || 4.17 ||

ಅಥ ತದಾ ಮರುತಸ್ತನಯೋ ಮಹಾನ್
ಕಮಪಿ ಪರ್ವತಮೋಷಧಿಪೂರಿತಂ |

ಕರತಲೇ ಕಿಲ ಕಂದುಕವದ್ವಹನ್
ಗರುಡವದ್ವಿಚಚಾರ ನಭಃಪಥೇ || 4.18 ||

ತದನು ಮಾರುತಿಚೇಷ್ಟಿತಜೀವಿತೌ
ನೃಪಸುತೌ ನ ಪರಂ ನಿಖಿಲಂ ಚ ತತ್ |
ಕಪಿಬಲಂ ನಿಹತಂ ಚ ಸಜೀವಿತಂ
ನ ಖಲು ಜೀವನಗಾ ರಿಪುಸೈನಿಕಾಃ || 4.19 ||

ತಪನನಂದನವಾಗಭಿಚೋದಿತಾಃ
ದಶಮುಖಸ್ಯ ಪುರೇ ಕಪಯಸ್ತದಾ |
ಹುತವಹಂ ಪರಿತಃ ಪರಿಚಿಕ್ಷಿಪುಃ
ಪವನನಂದನವಕ್ತ್ರವಿಲೋಕಿನಃ || 4.20 ||

ರಘುಪತಿಶ್ಚ ದಶಾನನಸಂಗಮಾತ್
ಅಪರಿಶುದ್ಧಮಿದಂ ನಗರಂ ಪುನಃ |
ಹುತವಹೇನ ವಿಶುದ್ಧತಮಂ ಮುಹುಃ
ಮಮ ವಿಭೀಷಣಹಸ್ತಮುಪೈತ್ವಿತಿ || 4.21 ||

ಕೃತಮತಿಸ್ಸ ಬಭೂವ ಕುತೂಹಲೀ
ಜನಕಜಾಮಮಿಚಿಂತ್ಯ ತತಾಪ ನೋ |
ಪವನಸೂನುನಿವೇದಿತಮೈಥಿಲೀ -
ವಿಷಯದೂರಗಪಾವಕವಿಕ್ರಮಃ || 4.22 ||

ಅಥ ಚ ಕುಂಭಮಪಾತಯದಂಜಸಾ
ಜಲನಿಧೌ ದಿವಸಾಧಿಪನಂದನಃ |
ನ ಖಲು ಕುಂಭಮವಾಪ್ಯ ನಿಶಾಚರಾಃ
ಹುತವಹಂ ಶಮಯೇಯುರಮೀತಿ ಕಿಂ ? || 4.23 ||

ಅಪಿ ನಿಕುಂಭವಧಂ ಹನುಮಾನಥೋ
ತದಿತಿ ಕುಂಭಪದಂ ನ ಪುರೇಽಭವತ್ |

ದಶಮುಖಸ್ಯ ಕುತೋಽಪಿ ನ ಜೀವನಂ
ಭವತಿ ಹೀತಿ ವಿಧೇರಿತಿ ವೈಖರೀ || 4.24 ||

ಖರಶಿಶುಂ ಸ ದದರ್ಶ ರಘೂತ್ತಮಃ
ಸ ತು ಹತೋಽಪಿ ನಿಮಿತ್ತಮಶೋಭನಂ |
ಸಪದಿ ತತ್ರ ಹಿ ರಾವಣಿನಾ ಹತಾಂ
ಹನುಮತಾ ದಯಿತಾಮಶೃಣೋತ್ತದಾ || 4.25 ||

ಅಥ ವಿಭೀಷಣಬೋಧಿತತನ್ನಯಃ
ಸ್ವಮನುಜಂ ಕಪಿಭಿಸ್ಸ ನಿಕುಂಭಿಲಾಂ |
ಅಗಮಯತ್ ಸ ಚ ರಾಮಮನುಂ ಜಪನ್
ನಿಹತವಾನ್ಬಲಿನಂ ಕಿಲ ರಾವಣಿಂ || 4.26 ||

ಬಿಲಪಿತೈರ್ವನಿತಾವದನೋದ್ಗತೈಃ
ವಿವಿಧಬಂಧ್ವಭಿಧಾವಿಶದೀಕೃತೈಃ |
ವಿದಿತಭೂಮಿಸುತಾವಚನಕ್ರಮಃ
ವಿಹೃತಿಮಾಪ ಮುದಾ ಪವನಾತ್ಮಜಃ || 4.27 ||

ಅಥ ಚ ಮೂಲಬಲಂ ನಿಖಿಲಂ ಹತಂ
ನೃಪಸುತೇನ ನಿರೀಕ್ಷ್ಯ ದಶಾನನಃ |
ಸ್ವಯಮಸೂಂಶ್ಚ ಸಮರ್ಪಯಿತುಂ ತದಾ
ಕೃತಮತಿಃ ಪುರತಸ್ಸ ವಿನಿಯಯೌ || 4.28 ||

ರಥಗತಂ ರಜನೀಚರನಾಯಕಂ
ರಘುಪತಿಂ ಚ ರಸಾತಲಸಂಸ್ಥಿತಂ |
ರಣತಲೇ ಸ ವಿಲೋಕ್ಯ ಪುರಂದರಃ
ರಥಮಥೋ ವಿಸಸರ್ಜ ಸಮಾತಲಿಂ || 4.29 ||

ತ್ರಿದಶನಾಥರಥಾಂತರವಸ್ಥಿತಂ
 ದಶರಥಸ್ಯ ಸುತಂ ಸ ದಶಾನನಃ |
 ಅಖಿಲಮರ್ಮಸು ಬಾಣಗಣೈರ್ಮುಹುಃ
 ಮುಹುರಹೋ ನಿತರಾಂ ಸಮತಾಡಯತ್ || 4.30 ||

ದಶ ಶಿರಾಂಸಿ ರಿಪೋರವತಾರಯತ್
 ರಘುಪತಿಸ್ಸುಖಮರ್ಧನಿಶಾಕರೈಃ |
 ಅಥ ಕಿಲಾರ್ಧನಿಶಾಕರಮೌಲಿನಾ
 ಸಮಭವನ್ನಪಿ ತಾನಿ ಪದೇ ಪದೇ || 4.31 ||

ಇಹ ನ ತೇ ವಸತಿರ್ಭುವಿ ಸಾಂಪ್ರತಂ
 ವ್ರಜ ಯಮಸ್ಯ ಪುರೀಮಿತಿ ಕಿಂ ಬಲಾತ್ |
 ರಘುಪತಿಸ್ಸ ಚಕಾರ ರಿಪೋರ್ಗಲೇ
 ಸತತಮರ್ಧನಿಶಾಕರಧೋರಣೀಂ || 4.32 ||

ನಿಶಿಚರಸ್ಯ ವಿನಾಶಮಭೀಷ್ವತಾ
 ದಿನಕರೇಣ ಚ ಮಾತಲಿನಾ ಚ ಸಃ |
 ಅನುಗೃಹೀತಮತಿರ್ಮತಿದೇವತಾ -
 ಪ್ರಿಯತಮಾಸ್ತು ಮಥೋ ಕಿಲ ಸಂದಧೇ || 4.33 ||

ನಿಜಮಥಾವರಜಂ ತು ವಿಭೀಷಣಂ
 ರಘುಪತೇರನುಜಂ ಚ ಸ ಲಕ್ಷ್ಮಣಂ |
 ಅಪಿ ಕಪೀನಖಿಲಾನಪಿ ತಾಡಯನ್
 ರಘುಪತೇರಪಿ ಕೋಪಮವರ್ಧಯತ್ || 4.34 ||

ಅಥ ತದಸ್ತ್ರಮಸೂನ್ ನ ಪಪೌ ಪರಂ
 ದಶಮುಖಸ್ಯ ಶುಚಂ ಚ ದಿವೌಕಸಾಂ |
 ನ ಹಿ ಸಸರ್ಜ ಪರಂ ಕಪಿನಂದಧುಂ
 ದಶಶಿರೋವನಿತಾನಯನಾಶ್ಚು ಚ || 4.35 ||

ದಶರಥಂ ಪಿತರಂ ತ್ರಿಪುರಾಂತಕಂ
 ಸುರಪತಿಂ ಚ ಪಯೋಭವಸಂಭವಂ |
 ಅತಿಮುದಾ ಸಮುಪಾಗತಮಂತಿಕೇ
 ಪ್ರಣಮತಿ ಸ್ಮ ವಿದೇಹಸುತಾಪತಿಃ || 4.36 ||

ಪ್ರಥಮಭೂತಮುವಾಂ ನಿಜನಾಯಿಕಾಂ
 ಇಹ ಸ ಮಧ್ಯಮಭೂತಪರಿಷ್ಕೃತಾಂ |
 ಅಖಿಲಭೂತನುತಾಂ ರಘುಪುಂಗವೋ
 ಯದಕರೋತ್ತದಿದಂ ನ ಸಮಂಜಸಂ || 4.37 ||

ದಯಿತಯಾ ದಯಿತ್ಯೈರಪಿ ವಾನರೈಃ
 ಅಪಿ ವಿಭೀಷಣಮುಖ್ಯನಿಶಾಚರೈಃ |
 ಅಥ ಸ ಪುಷ್ಪಕಮುನ್ನತಮಾಸ್ಥಿತಃ
 ಪ್ರತಿಯಯೌ ಸ್ವಪುರಂ ಭರತಾಗ್ರಜಃ || 4.38 ||

ರಘುಪತಿಃ ಪುರತಃ ಪವನಾತ್ಮಜಂ
 ನಿಜಪುರಾಯ ವಿಸೃಜ್ಯ ಮುನೇಃ ಕ್ಷಚಿತ್ |
 ಕಪಿಬಲೈಸ್ಸಹ ಭೋಜನಮದ್ಭುತಂ
 ಭರತವೃತ್ತಿಕಥಾಭಿರಚೀಕರತ್ || 4.39 ||

ಪನಸ ! ರಾಕ್ಷಸಸಂಘವಿಸರ್ಜಿತಃ
 ತ್ವಮಸಿ ತಸ್ಯ ವಯಂ ತವ ಭಕ್ಷಕಾಃ |
 ಇತಿ ತದಾ ಕಪಯಃ ಪನಸಸ್ಪೃಶಃ
 ಪ್ರಹಸನಂ ವಿದಧುರ್ಮುನಿಭೋಜನೇ || 4.40 ||

ದಧಿಮುಖೋ ನ ಭವಾನಿಹ ಕೇವಲಂ
 ವಯಮಪೀತಿ ಮುದಾ ಕಪಯಸ್ತದಾ |
 ದಧಿಮುಖಾ ಮುನಿಪುಂಗವಭೋಜನೇ
 ದಧಿಮುಖಂ ಜಹಸುರ್ವಿಭುಸನ್ನಿಧೌ || 4.41 ||

ಯದಿ ರಣಾತ್ ಪುರತೋ ಮುನಿನಾ ಕೃತಂ
 ತದಿದಮುನ್ನತಭೋಜನಮೀದೃಶಂ |
 ನ ಹಿ ಪಲಾಯನಸಂಗತಿರೇವ ಸಾ
 ದಶಮುಖಾನುಜಭೂತವಿಲೋಕನೇ || 4.42 ||

ಇತಿ ವದತ್ ಕಪಿಬೃಂದಮನೇಕಧಾ
 ಪರಮತ್ಯಪ್ತಿಯುತಂ ಮುನಿಭೋಜನಾತ್ |
 ಉದಪತದ್ ವಿಭುನಾ ಸಹ ಪುಷ್ಪಕೇ
 ಭರತದರ್ಶನಲಾಲಸಮಾನಸಂ || 4.43 ||

ಹನುಮತಾ ಸಹಿತೋ ಭರತಸ್ತದಾ
 ಶಿರಸಿ ಪಾದುಕಯಾ ಚ ವಿಭೂಷಿತಃ |
 ಅಥ ನಿಜಾಗ್ರಜವೀಕ್ಷಣಕೌತುಕೀ
 ಕಪಿಕುಲೈರ್ದೃಶೇ ಧರಣೀತಲೇ || 4.44 ||

ಅಥ ರುಟಿತ್ಯವಧೀರ್ಯ ರಘೂತ್ತಮಃ
 ಭರತಮಾನತಮಂಜಲಿಶಾಲಿನಂ |
 ನಿಭೃತನಂದಧುಬಾಷ್ಟಮಯಾನನಂ
 ಭುಜಯುಗೇನ ದೃಢಂ ಪರಿಷ್ವಜೇ || 4.45 ||

ಅಥ ಪರಸ್ಪರಕಂಟಕಿತೇನ ತೌ
 ಶುಭಪುಷಾ ವಪುಷಾ ಕಿಮು ಕೀಲಿತೌ |
 ಅತಿಚಿರಂ ಯದಮೂ ಪರಿರಂಭಣಾತ್
 ವಿಘಟನಂ ನ ಮನಾಗಪಿ ಲಂಭಿತೌ || 4.46 ||

ಸಪದಿ ಮಾತೃಗಣೈಸ್ಸಹ ಮಂತ್ರಿಭಿಃ
 ಪರಿವೃತಸ್ಸ ಚ ಪಾದುಕಯಾ ಧೃತಃ |
 ರಥಗತೋ ರಘುವಂಶವಿವರ್ಧನಃ
 ನಿಜಪುರೀಮಗಮನ್ನಿಖಿಲೇಡಿತಃ || 4.47 ||

ಪ್ರಯತವೃದ್ಧವಸಿಷ್ಟನಿವೇಶಿತಃ
 ಪ್ರಗುಣರತ್ನಮನೋಹರಪೀಠಕೇ |
 ಪ್ರವಣಯಾ ಪ್ರಿಯಯಾ ಸಹ ಸೀತಯಾ
 ಪ್ರಥಿತವಿಪ್ರವರೈರಭಿಷೇಚಿತಃ || 4.48 ||

ರಘುಪತೇರಭಿಷೇಕಮಹೋತ್ಸವೇ ಕ್ವಚನ ಸಾ ನಿಹಿತಾ ಗೃಹಕೋಟರೇ |
 ಬಹಿರುಪೈತು ನ ಹೀತ್ಯಭಿರಕ್ಷಿತಾ ಪುರಜನೈರಖಿಲೈರಪಿ ಮಂಥರಾ || 4.49 ||

ಇಹ ನ ತೇ ಮನುಜಾ ಅಮರಾ ಹಿ ತೇ
 ಮಮ ಸುತಸ್ಯ ಮುಖಂ ಶುಭಕುಂಡಲಂ |
 ನಯನಯೋರ್ವಿಷಯಂ ಕಲಯಂತಿ ಯೇ
 ಇತಿ ಗಿರಂ ನೃಪೃತೇರ್ಜನತಾ ಜಗೌ || 4.50 ||

ನಯನನಂದಧುವಾರಿನಿವಾರಿತಂ ರಘುಪತೇರ್ವದನಾಂಬುಜದರ್ಶನಂ |
 ತದಪಿ ಚಕ್ಷುಷಿ ಸರ್ವಜನೇ ಸ್ಥಿತಂ ಸಮಭವತ್ ಸುತರಾಮಭಿಷೇಚಿತಂ || 4.51 ||

ಅಗ್ರೇ ಪಾದುಕಯಾ ದಯಾಭ್ಯಧಿಕಯಾ ಪಾರ್ಶ್ವೇಽಪಿ ಭೂಮೀಭುವಾ
 ವಾಯೋರಾತ್ಮಭುವಾ ಪದಾಂಬುಜಯುಗೀಂ ಸಂಗೃಹ್ಣತಾ ಸಾದರಂ |
 ಛತ್ರಂ ಚಾಮರಯೋಯುಗಂ ಚ ವಹತಾ ಭ್ರಾತೃತ್ರಯೇಣಾವೃತಂ
 ಸರ್ವತ್ರಾಪಿ ನರೈಶ್ಚ ವಾನರಗಣೈಃ ರಾಮಂ ಭಜೇ ಶ್ಯಾಮಲಂ || 4.52 ||

ಶ್ರೀಮದ್ವೇಂಕಟಶೇಷದೇಶಿಕಮಣೀಃ ಪಾದಾಂಬುಪಾನಾಗತ -
 ಬ್ರಾಹ್ಮೀನರ್ತನರಂಗಭೂತರಸನಾಜಾಗ್ರತ್ತುರಂಗಾನನಃ |
 ವಿಲ್ಲೂರ್ ಶ್ರೀನಿಧಿರಾಘವಃ ಕವಿಮಣಿಃ ಕಾವ್ಯಾರ್ಥವಿತ್ಸಂಮತಃ
 ಸಾಕೇತಾಧಿಪತೇಶ್ಚರಿತ್ರಮುಚಿತ್ಯೈರ್ವೃತ್ತೈರಿದಂ ನಿರ್ಮಮೇ || 4.53 ||

|| ಇತಿ ಶ್ರೀಮತಿ ಮಂಜುರಾಮಾಯಣೇ ಶ್ರೀರಾಮಪಟ್ಟಾಭಿಷೇಖೋ ನಾಮ ಚತುರ್ಥಃ ಸರ್ಗಃ ||

|| ಇತಿ ಮಂಜುರಾಮಾಯಣಂ ಸಮಾಪ್ತಂ ||